

اضطرابِ قلوب کو ختم کرنے، اللہ تعالیٰ کی رضا پر راضی رکھنے
اور شکوہ و شکایت کی عادت سے نجات دلوانے والی ایک
اثر انگیز تحریر

احساںِ نعمت

مؤلف

علامہ محمد اکمل عطا قادری عطاری

مکتبہ اعلیٰ حضرت ^{ناشر} مزنگ لاہور

پہلے اسے پڑھئے

بنی نوع انسان کو نفس و شیطان کے چنگل سے چھڑا کر آخرت کی جانب مائل کرنے کا جذبہ اور اس کیلئے عملی کوشش اختیار کرنا بلا مبالغہ سعادت مندوں کا حصہ ہے۔ اسی مقصدِ عظیم کیلئے اللہ تعالیٰ نے اپنے بے شمار انبیاء کرام علیہم السلام اور اولیاء عظام رضی اللہ عنہم کو دنیا میں مبعوث فرمایا۔

الحمد للہ عزوجل! امیر اہلسنت حضرت مولانا محمد الیاس قادری مدظلہ العالی کی صحبت و تربیت اور دعوتِ اسلامی کے غیر سیاسی پاکیزہ ماحول سے وابستگی کی برکت سے مذکورہ بالا نعمتِ عظمیٰ میں سے مؤلفِ موصوف کو بھی وافر حصہ ملا ہے آپ کے ہاتھوں میں موجود رسالہ اس کی بہت بڑی دلیل ہے۔

علامہ موصوف نے اپنے اطراف میں اللہ تعالیٰ کی ہزار ہا نعمتوں کو یکسر فراموش کر کے زبانِ اعتراض دراز کرنے والے مسلمانوں کو دیکھ کر ضروری سمجھا کہ اس گناہِ عظیم سے محفوظ رکھنے کیلئے چند مدنی معروضات کو تحریری شکل میں پیش کیا جائے۔ ہو سکتا ہے کہ کوئی مسلمان بھائی اس تحریر کو پڑھ کر ہمیشہ کیلئے تائب ہو جائے۔ اگر اللہ تعالیٰ کے فضل و کرم سے مطلوبہ نتیجہ حاصل ہو گیا تو اُمید ہے کہ یہ تحریر مختصر مولف اور دیگر تعاون فرمانے والے اسلامی بھائیوں کیلئے بلندی درجہ جات بلکہ عین ممکن ہے کہ نجات و بخشش کا ذریعہ بھی بن جائے۔

مطالعہ فرمانے والے تمام قارئین کرام سے گزارش ہے کہ اگر آپ اس رسالے کو مذکورہ مقصد کے حصول کیلئے مؤثر تصور فرمائیں تو کم از کم شکوہ و شکایت میں مبتلا مسلمان بھائیوں کو اس کے پڑھنے کی ضرورتِ ترغیب دلائیے، اِنْ شَاءَ اللہ عزوجل آپ پر بھی رحمتِ الہی کا نزول ہوگا۔

دورانِ مطالعہ جب آپ احساسِ نعمت پر پہنچیں گے تو ہمیں اللہ تعالیٰ کی رحمت سے کامل یقین ہے کہ اگر آپ کا دل زندہ ہوا تو قلبی کیفیات اور آنسوؤں پر قابو پانا مشکل ہو جائے گا۔

ہو سکتا ہے کہ اس رسالے میں تحریر شدہ کچھ جملے بعض اسلامی بھائیوں کیلئے دل آزاری کا سبب بن جائیں۔ اگر کسی اسلامی بھائی کو دورانِ مطالعہ اس قسم کی کیفیت محسوس ہو تو ان کی خدمت میں پیشگی معذرت کرتے ہوئے مؤدبانہ مدنی التجاء ہے کہ دیگر اسلامی بھائیوں کی متوقع اصلاح کے فائدے کو پیش نظر رکھتے ہوئے عفو و رگزر کی سنت پر عمل پیرا ہونے کی سعادت حاصل کرنے کی کوشش کیجئے گا اور اس کوشش کے حصول میں آسانی کیلئے شکوہ شکایت سے بچنے کے ساتویں طریقے کے تحت نعمتوں کی کمی میں حکمتِ الہی کو عقلی لحاظ سے ثابت کرنے کی کوشش کو پڑھ یا سن لینا بے حد مفید ثابت ہوگا۔

اللہ تعالیٰ اس تحریر کو اپنی بارگاہ میں درجہ قبولیت عطا فرمائے۔ آمین بجاہ النبی الامین صلی اللہ تعالیٰ علیہ وسلم

خادم مکتبہ اعلیٰ حضرت رضی اللہ تعالیٰ عنہ

محمد اجمل قادری عطاری عفی عنہ

انتساب

سب عطار اس تالیف لطیف کو چودھویں صدی ہجری کی ان دو بزرگ ہستیوں کی خدمت میں پیش کرنے کی سعادت حاصل کرنے پر فخر محسوس کرتا ہے کہ جن کے وجود مسعود کی برکت سے آج بلا مبالغہ کروڑوں مسلمانوں کا روحانی وجود قائم و دائم ہے اور ان شاء اللہ عز وجل لا تعداد کا قیامت تک قائم و دائم رہے گا۔

ان دو عظیم ہستیوں سے میری مراد امیر اہلسنت امیر دعوت اسلامی مولانا ابوالبلال محمد الیاس عطار قادری ضیائی دامت برکاتہم العالیہ اور حضرت مولانا سید عبدالقادر ضیائی باپو شریف مدظلہ العالی ہیں۔

پر خلوص دعا ہے کہ اللہ تعالیٰ مذکورہ بالا بزرگوں اور دیگر علماء و مشائخ اہلسنت کا سایہ رحمت تا دیر ہمارے سروں پر قائم و دائم فرمائے۔

آمین بجاہ النبی الامین صلی اللہ تعالیٰ علیہ وسلم

اے اللہ عز وجل قبول فرمائے (یہ دعا) امانت دار نبی کی عظمت و بزرگی کے وسیلے سے ان پر اللہ تعالیٰ رحمت و سلامتی نازل فرمائے۔

محمد اکمل قادری عطاری

۲۷ جمادی الاول ۱۴۲۰ھ

الحمد لله رب العالمين والصلوة والسلام على سيد الانبياء والمرسلين

اما بعد فاعوذ بالله من الشيطان الرجيم بسم الله الرحمن الرحيم

میرے پیارے اسلامی بھائیو! جنت اللہ تعالیٰ کی رحمت و کرم نوازی کا مقام ہے اللہ تعالیٰ کے فضل و کرم سے جو انسان اس مقام برکت میں داخل ہونے میں کامیاب ہو گیا وہ ایسے ایسے انعامات سے نوازا جائے گا کہ جو کبھی اس کے وہم و گمان میں بھی نہ تھے جیسا کہ مخبر اعظم صلی اللہ تعالیٰ علیہ وسلم نے ارشاد فرمایا کہ اللہ عز وجل ارشاد فرماتا ہے، میں نے اپنے نیک بندوں کیلئے وہ نعمتیں تیار کی ہیں جو نہ کسی آنکھ نے دیکھی نہ کسی کان نے سنی اور نہ کسی انسان کے دل پر ان کا خیال گزرا۔ (بخاری و مسلم)

اور ان نعمتوں کے حصول کے ساتھ ساتھ زوالِ نعمت سے محفوظ فرمادینا بھی اللہ تعالیٰ کے بڑے بڑے انعامات میں سے ایک ایسا انعام ہوگا جو ان محبوبانِ باری تعالیٰ کو من جانبِ رب العلی، بعد دخول جنت عطا فرما کر مستقبل کے معاملے میں بے خوف کر دیا جائے گا جیسا کہ شافع محشر صلی اللہ تعالیٰ علیہ وسلم نے ارشاد فرمایا کہ جب جنتی جنت میں پہنچ جائیں گے تو ایک پکارنے والا پکارے گا تمہارے لئے یہ ہے کہ تم ہمیشہ تندرست رہو گے کبھی بیمار نہ پڑو گے ہمیشہ زندہ رہو گے کبھی نہ مردہ ہو گے ہمیشہ جوان رہو گے کبھی بوڑھے نہ ہو گے اور ہمیشہ خوش رہو گے کبھی غمگین نہ ہو گے۔ (مسلم)

ان فضائل و برکات کے پیش نظر ہر ذہین و سمجھدار شخص کو چاہئے کہ جنت کے حصول میں معان و مددگار نیک اعمال کی ادائیگی اور اس نعمتِ عظمیٰ سے محروم کروادینے والے بُرے اعمال سے محفوظ رہنے پر استقامت حاصل کرنے کی بھرپور کوشش جاری رکھے۔ کیونکہ جس کے پیش نظر کوئی بڑا مقصد ہو تو اسے غفلت و سستی اختیار کرنا بے وقوفی و جہالت کی واضح علامت ہے۔ جنت جیسے اعلیٰ مقام سے محروم کروادینے والے اعمال میں سے ایک عمل اللہ تعالیٰ کی نعمتوں کا شکر ادا نہ کرنا اور شکوہ شکایت کے ذریعے ناشکرے پن میں مبتلا ہونا بھی ہے۔

بد قسمتی سے آج ہمارے مسلمانوں کی اکثریت اللہ عز وجل کی بارگاہ میں شکوہ شکایت جیسے قبیح ترین فعل میں انجام کی پرواہ کئے بغیر مصروف و مشغول ہے۔ علمِ دین سے دُوری کے باعث غالباً اکثر مسلمان ایسے ہیں کہ جو اسے گناہ ہی تھوڑی نہیں کرتے اور انہیں اس بات کا احساس و شعور حاصل نہیں کہ بے پرواہی کے ساتھ زبان سے نکالے جانے والے یہ الفاظ ان کیلئے کس قدر خطرناک ثابت ہوں گے۔

شکوہ شکایت کے ناجائز و حرام ہونے کی وجوہات

۱..... جب بندہ نعمتوں کی کمی یا موجودہ نعمتوں کے چھن جانے پر شکووں کا انبار لگا دیتا ہے تو گویا وہ یوں ثابت کرنا چاہ رہا ہے کہ (معاذ اللہ) اللہ تعالیٰ نے میرے معاملے میں انصاف سے کام نہیں لیا یا تقسیم الہی ناقص ہے یا اللہ عزوجل نے ظلم سے کام لیا ہے یا وہ ہمیں بھول گیا ہے یا ہم سے غافل ہو گیا ہے۔ یقیناً ہر سمجھدار مسلمان بخوبی جانتا ہے کہ اللہ تعالیٰ کو معاذ اللہ بے انصاف، غافل، بھولنے والا ظالم اور تقسیم میں نقائص کا شکار ہو جانے والا تصور کرنا یا کم از کم ایسے الفاظ ادا کرنا کہ جن سے اس قسم کا تصور قائم کرنے کا شبہ پیدا ہوتا ہو کس قدر بڑا گناہ ہے۔ یہ تو کوئی معمولی انسان بھی پسند نہ کرے گا کہ اس کے متعلق کسی کی اس قسم کی سوچ ہو تو پھر ہر عیب و نقص سے پاک و منزہ اللہ تعالیٰ کی ذات پاک کیلئے یہ سوچ کس طرح مناسب ہو سکتی ہے؟ چنانچہ اسی گناہ کی پاداش میں اس بندے کیلئے عذاب اور اللہ عزوجل کی ناراضگی لازم ہو جاتی ہے۔

۲..... اس قسم کی سوچ رکھنے والا یا اسے الفاظ کی صورت میں ادا کرنے والا خود کو بحق بجانب تصور کرتا ہے اور غلطی کرنے کے باوجود خود کو درست یا حق پر تصور کرنا بھی ایک قابل گرفت جرم ہے۔

۳..... شکوہ زبان پر اسی وقت جاری ہوتا ہے کہ جب موجودہ نعمتوں کی اہمیت نگاہ انسان سے نکل جاتی ہے اور اللہ تعالیٰ کی نعمتوں کو حقیر و معمولی سمجھنا بھی یقیناً اللہ تعالیٰ کو غضبناک کرنے کیلئے کافی ہے۔

عموماً شکوہ و شکایت جاری ہونا دو سبب سے ہوتا ہے: (۱) نعمتوں کی کمی کا احساس (۲) موجودہ نعمت کا چھن جانا۔

پہلا سبب..... نعمتوں کی کمی کا احساس

اس احساس کا پیدا ہونا کبھی تو شیطان کی جانب سے ہوتا ہے، کبھی رشتہ داروں، دوست احباب، دیگر میل جول رکھنے والوں کی طرف سے یا اولاد کی جانب سے اور کبھی فلمیں ڈرامے دیکھنے اور ناول و ڈائجسٹ وغیرہ پڑھنے کی بناء پر۔

شیطان کی طرف سے اس طرح کہ وہ انسان کو بار بار دوسروں سے نعمتوں کے معاملے میں اپنا موازنہ و مقابلہ کرنے کی سوچ دیتا ہے مثلاً اسے اس طرح سوچنے کی طرف مائل کرتا ہے کہ فلاں کو تو اللہ تعالیٰ نے اتنا مال و دولت سے نوازا ہے اور ہمیں صحیح طرح کھانے پینے اور بدن ڈھانکنے کو بھی میسر نہیں، فلاں کے بچے اعلیٰ اسکولوں میں پڑھتے ہیں جبکہ ہمارے پاس اپنے بچوں کو گورنمنٹ کے اسکولوں میں پڑھانے کیلئے بھی ہمت نہیں، فلاں تو ہر دوسرے تیسرے روز نئے لباس میں ملبوس نظر آتا ہے جبکہ ہمیں عید پر بھی نئے کپڑے نصیب نہیں ہوتے، فلاں کو کار کوٹھی عطا فرمائی ہے اور ہمارے پاس تو سائیکل بھی موجود نہیں، گھر ہے تو وہ ٹونا پھوٹا جو بارش کے دنوں میں ٹپکنا شروع کر دیتا ہے، فلاں کے گھر روزانہ بہترین کھانا پکاتا ہے بلکہ کئی قسم کے کھانے پکتے ہیں اور ہمیں روزانہ دال نصیب ہوتی ہے

بلکہ اس میں بھی کبھی کبھی ناغہ ہو جاتا ہے، فلاں کو اللہ عزوجل نے اتنے حسن و جمال سے نوازا اور مجھے ظاہری خوبصورتی سے بھی محروم رکھا، فلاں کو کتنا ذہین بنایا ہے اور مجھے کند ذہن، فلاں کو کتنی پیاری آواز عطا فرمائی اور مجھے کیسی بھونڈی، فلاں کو بولنے کی بہترین صلاحیت بخشی اور مجھے اس نعمت سے محروم فرمایا، فلاں کھیل کود میں کیا ماہر ہے ہر ایک اس کی تعریف کرتا ہے اور مجھے کچھ بھی حاصل نہیں، فلاں کی قسمت کتنی اچھی بنائی ہے کہ جس کام میں ہاتھ ڈالتا ہے، کامیابی اس کے قدم چومتی ہے جبکہ میری قسمت ایسی خراب ہے کہ ہر کام میں ناکامی کا منہ ہی دیکھنا پڑتا ہے، فلاں کو کیسی عزت دی ہے کہ ہر ایک اس کے قریب رہنے کا خواہشمند نظر آتا ہے جبکہ مجھے تو کوئی لفٹ ہی نہیں دیتا، فلاں کو تو کیسی قابل رشک صحت عطا فرمائی ہے اور مجھے بیمار یوں کا مجموعہ بنا دیا وغیرہ وغیرہ۔

اور کبھی اس طرح کہ دوسروں سے موازنے کی سوچ دیے بغیر خود اپنی ذات میں موجود نقائص کی جانب بار بار توجہ دلاتا ہے مثلاً تیرے بال کم سیاہ بنائے گئے اگر گہرے سیاہ ہوتے تو بہتر تھا، کم گھنے بنائے، خوب گھنے اور لمبے ہوتے تو کتنا اچھا ہوتا، ماتھا زیادہ چوڑا ہے کچھ کم ہوتا تو کتنا اچھا تھا یا اتنا چھوٹا کیوں بنا دیا، کچھ چوڑا ہوتا تو اچھا ہوتا بھنویں بہت موٹی ہیں کچھ باریک ہوتیں تو صحیح تھا، آنکھیں اتنی چھوٹی بنا دیں کچھ بڑی ہوتیں تو چہرہ خوبصورت لگتا، پلکیں چھوٹی ہیں کچھ لمبی اور خم دار ہوتیں تو مزہ آ جاتا، ناک بہت لمبی اور موٹی ہے کچھ چھوٹی اور باریک ہوتی تو خوب تھا، ہونٹ اتنے موٹے اور کالے کیوں بنا دیئے کچھ باریک اور گلابی ہوتے تو کتنا اچھا ہوتا، دانت اتنے چوڑے اور ان کے درمیان اتنا فاصلہ کیوں رکھا، اگر کم چوڑے اور ملے ہوئے ہوتے تو بہتر ہوتا، زبان میں لکنت کیوں دی روانی سے چلتی تو اچھا ہوتا، رنگ کالا کیوں رکھا گورا بنا دیتا تو اللہ تعالیٰ کا کیا چلا جاتا، کان اتنے بڑے بڑے کیوں بنا دیئے کچھ چھوٹے ہونے چاہئے تھے یا اتنے چھوٹے بنا دیئے کچھ بڑے کیوں نہیں، گردن زیادہ لمبی ہے کچھ چھوٹی ہونی چاہئے تھی یا اتنی چھوٹی کیوں کچھ لمبی ہوتی تو بہتر تھا، کندھے کچھ زیادہ ہی چوڑے ہیں کچھ کم ہوتے تو اچھا ہوتا، سینہ اتنا چھوٹا کیوں بنا دیا، انگلیاں اتنی چھوٹی کیوں بنائیں کچھ لمبی ہوتیں تو ہاتھ بہت خوبصورت ہو جاتے، ناخن بے ڈھنگے سے ہیں، قد اتنا چھوٹا بنا دیا کچھ لمبا ہوتا تو کتنا اچھا ہوتا، پیر اتنے لمبے چوڑے کیوں بنائے کچھ چھوٹے اور پتلے ہوتے تو کیا خوب ہوتا وغیرہ وغیرہ۔

جب اس موازنے اور اپنی ذات کے مشاہدے کا سلسلہ طویل اور استقامت کے ساتھ شروع ہو جاتا ہے تو بالآخر دل کے جذبات زبان کے ذریعے الفاظ کی صورت میں شکوہ شکایت بن کر ظاہر ہونا شروع ہو جاتے ہیں۔

رشتہ داروں اور دیگر میل جول والوں کی طرف سے اس طرح کہ کبھی نعمتوں کی کمی کے باعث طعنے دیتے ہیں، کبھی خاندان میں مذاق اڑایا جاتا ہے، کبھی اسے بنیاد بنا کر رشتہ لینے دینے سے انکار کر دیا جاتا ہے، کبھی ان کی طرف سے ہمدردی کا اظہار اس احساس کو بیدار و شدید کر دیتا ہے مثلاً کبھی خاندان یا محلے کی ہمدرد خواتین یوں اظہار ہمدردی کرتی ہیں کہ ہائے بہن! اللہ نے تمہیں تو بڑا ہی محروم کیا ہوا ہے نہ گھر ڈھنگ کا ہے نہ پہننے کو صحیح کپڑے ہیں نہ کھانے کو اچھا کھانا، میں تو تمہارے بارے میں سوچتی رہتی ہو پتا نہیں تمہارے بچے اچھی تعلیم کیسے حاصل کریں گے، بچیاں بھی ہیں کل کو ان کی شادی بھی کرنی ہے پتا نہیں ان کی شادی کا انتظام کیسے ہوگا؟ وغیرہ وغیرہ اور کبھی اس طرح کہ خود کو حاصل شدہ نعمتوں کا تذکرہ کر کے دوسروں کیلئے احساس محرومی میں اضافے کا سبب بن جاتے ہیں مثلاً کسی غریب رشتہ دار یا محلے دار کے سامنے کاروبار کی ترقی، پیسوں کی فراوانی، اچھے کھانوں کی کثرت، پکنک پوائنٹس پر جانے کے واقعات، نئے مکان یا گاڑی وغیرہ کی خریداری کا ذکر کیا جاتا ہے۔ جس کا نتیجہ یہ نکلتا ہے کہ ایسے لوگوں کے رخصت ہو جانے کے بعد بھی ان کے الفاظ غریب و محروم شخص کے ذہن میں گونجتے رہتے ہیں اور پھر اس کا نتیجہ گھر میں لڑائی جھگڑے اور اللہ تعالیٰ کی بارگاہ میں شکوہ شکایت کے ذریعے دُنیوی و اُخروی سکون کو تباہ و برباد کرنے کی صورت میں نکلتا ہے۔

یوں ہی دوست احباب کا کسی نعمت کی کمی کو بنیاد بنا کر مزاحیہ جملے کہنا اور اس کے باعث اُلٹے سیدھے القابات مثلاً کالو، لنگڑے، کانے، بدھو، لو، لے، ٹنٹے، چندھے وغیرہ سے نوازنا بھی احساس محرومی کو قوی کر دیتا ہے۔ نشانہ بننے والا انسان دوستوں کے درمیان تو اس مذاق کے جواب میں تھپتھپ مٹانے کیلئے زبردستی ہنستا رہتا ہے لیکن جب تنہا ہوتا ہے اور خصوصاً جب آئینے میں اپنے سراپے کا جائزہ لیتا ہے تو بعض اوقات بے اختیار اس کی آنکھوں میں آنسو آ جاتے ہیں اور پھر شیطان زبان کو گستاخانہ کلمے بولنے اور دل کو اس قسم کی باتیں سوچنے پر مجبور کر دیتا ہے کہ اے اللہ! نہ تو مجھے محروم کرتا نہ میرا مذاق اڑایا جاتا، آخر مجھ کو محروم کر کے تجھے کیا فائدہ حاصل ہوا؟ اگر مجھے بھی دوسروں کی طرح نعمتوں سے نوازا دیتا تو کم از کم میں مذاق اڑانے اور بار بار دل آزادی سے تو محفوظ ہو جاتا۔ اولاد کے ذریعے اس طرح کہ جب ان کے بچے اسکول و محلے یا دیگر رشتہ داروں کے گھروں میں دوسرے بچوں کو مختلف نعمتیں کھاتے پیتے اور والدین کے ذریعے اپنی خواہشات کی تکمیل ہوتے دیکھتے ہیں تو ان کا ننھا سادل شدید احساس کمتری کا شکار ہو جاتا ہے اور جب یہ بچے گھر میں اپنے والدین کے سامنے معصومانہ انداز میں اس قسم کے مطالبات کرتے ہیں کہ فلاں بچہ آٹسکریم کھا رہا تھا ہمیں بھی لا کر دیں یا فلاں کو اس کے ابو نے سائیکل دلائی، آپ ہمیں کیوں نہیں دلاتے؟ یا فلاں کے کپڑے کتنے اچھے اور نئے ہوتے ہیں ہمارے پرانے کپڑوں کا کلاس میں بچے مذاق اڑاتے ہیں، ہمیں بھی نئے کپڑے لا کر دیں یا فلاں بتا رہا تھا کہ کل وہ اپنی امی ابو کے ساتھ چڑیا گھر گیا تھا، وہاں انہوں نے جھولے بھی جھولے تھے اور بڑی مزیدار چیزیں بھی کھائیں تھیں، ہم کب چڑیا گھر جائیں گے؟ وغیرہ وغیرہ۔ تو بچوں کے مسلسل مطالبات کی تکمیل پر غیر قادر یہ والدین اگرچہ خود اپنے معاملے میں صبر کرتے رہے ہوں لیکن ایسے موقعوں پر اکثر ڈگمگا جاتے ہیں اور پھر زبان اور دل پر قابو پانا مشکل ہو جاتا ہے۔

دوسرا سبب..... موجودہ نعمتوں کا چھن جانا

اکثر اوقات موجودہ نعمت کا زائل ہو جانا بھی بتلائے شکایت کروادیتا ہے مثلاً کسی محبوب و قریبی شخصیت کا اچانک و غیر متوقع طور پر مرجانا، کاروبار تباہ ہو جانا، امتحان میں فیل ہو جانا، جیب کٹ جانا، گھریلو کان پر ڈاکہ پڑ جانا، ایکسڈنٹ وغیرہ سے جسمانی اعضاء کا ضائع ہو جانا، کسی کا دھوکہ دے کر بڑی رقم سے محروم کر دینا یا مسلسل بیماری کے باعث صحت کا ختم ہو جانا وغیرہ۔

شکوہ و شکایت سے بچنے کے طریقے

پہلا طریقہ..... نقصانات پر غور و تفکر

شکوہ شکایت میں مبتلاء انسان اپنی غفلت کے باعث درج ذیل نقصانات کا شکار ہو جاتا ہے:-

پہلا نقصان ﴿ اللہ تعالیٰ کی نافرمانی کا مرتکب ہونا..... اللہ عزوجل نے قرآن عظیم میں کئی مقامات پر شکر کرنے کا حکم اور ناشکرے پن سے بچنے کی تاکید فرمائی ہے۔

چنانچہ سورہ بقرہ میں ارشاد ہوتا ہے: (ترجمہ کنز الایمان) تو میری یاد کرو میں تمہارا چہرہ چاکروں گا اور میرا شکر کرو اور میری ناشکری مت کرو۔ (پ ۲-۱۵۲)

سورہ بقرہ ہی میں مزید فرمانِ عالیشان ہے: (ترجمہ کنز الایمان) اے ایمان والو! کھاؤ ہماری دی ہوئی ستھری چیزیں اور اللہ کا شکر ادا کرو۔ (پ ۲-۱۷۲)

سورہ نحل میں ارشاد ہوا: (ترجمہ کنز الایمان) تو اللہ کی دی ہوئی روزی حلال پاکیزہ کھاؤ اور اللہ کی نعمت کا شکر کرو۔ (پ ۱۳-۱۱۳)

سورہ عنکبوت میں ارشاد ہوا: (ترجمہ کنز الایمان) تو اللہ کے پاس رزق ڈھونڈو اور اس کی بندگی کرو اور اس کا شکر کرو تمہیں اسی کی طرف پھرنا ہے۔ (پ ۲۰-۱۷۷)

اب اگر مشیتِ الہی کے برعکس ہم شکر سے بالکل غافل رہیں اور شکوہ شکایت کی شکل میں ناشکرے پن میں گرفتار ہو کر نافرمانی کے مرتکب ہوں تو یقیناً ایسا شخص قابلِ سزا ہے اور ایسے ناشکرے کی سزا بیان فرماتے ہوئے سورہ ق میں ارشاد ہوا: (ترجمہ کنز الایمان)

حکم ہوگا کہ تم دونوں جہنم میں ڈال دو ہر بڑے ناشکرے ہٹ دھرم کو۔ (پ ۲۶-۲۴)

دوسرا نقصان ﴿ شکر کے ثواب سے محرومی اور ناشکرے پن کی وجہ سے دنیا و آخرت میں سزا کا مستحق ہونا..... ناشکر انسان شکوے کے اظہار کے باعث نہ صرف شکر کے ثواب سے محروم رہے گا بلکہ دنیا و آخرت میں مستحق عذاب ہوگا۔ اللہ عزوجل نے سورہ نساء میں شکر کا فائدہ بیان کرتے ہوئے ارشاد فرمایا:

(ترجمہ کنز الایمان) اور اللہ تمہیں عذاب دے کر کیا کرے گا اگر تم شکر کرو اور ایمان لاؤ اور اللہ صلہ دینے والا جاننے والا ہے۔ (پ ۵-۱۲۷)

اور سورہ ابراہیم میں شکر کا فائدہ اور ناشکری کے نقصان کو بیان کرتے ہوئے ارشاد فرمایا: (ترجمہ کنز الایمان) اور یاد کرو جب تمہارے رب نے سنا دیا کہ اگر احسان مانو گے تو میں تمہیں اور دوں گا اور اگر ناشکری کرو تو میرا عذاب سخت ہے۔ (پ ۱۳-۷) اور سورہ قمر میں 'عذاب سے نجات کو شکر کا فائدہ' قرار دیتے ہوئے ارشاد فرمایا: (ترجمہ کنز الایمان) بے شک ہم نے ان (یعنی قوم لوط علیہ السلام) پر پتھراؤ بھیجا سوائے لوط کے گھر والوں کے ہم نے انہیں پچھلے پہر بچا لیا اپنے پاس کی نعمت عطا فرما کر ہم یونہی صلہ دیتے ہیں اسے جو شکر کرے۔ (پ ۲۷-۳۵، ۳۴)

اور سورہ آل عمران میں 'شکر گزاروں سے صلہ' کا وعدہ کرتے ہوئے ارشاد فرمایا: (ترجمہ کنز الایمان) اور عنقریب اللہ شکر (کرنے) والوں کو صلہ دے گا۔ (پ ۴-۱۴۴)

اور ناشکرے پن میں پوشیدہ 'دنیاوی عذابات اور نقصانات' کی طرف اشارہ کرتے ہوئے ارشاد فرمایا: (ترجمہ کنز الایمان) اللہ نے کہاوت بیان فرمائی ایک بستی کہ امان و اطمینان سے تھی ہر طرف سے اس کی روزی بکثرت سے آتی تو وہ اللہ کی نعمتوں کی ناشکری کرنے لگی تو اللہ نے اسے یہ سزا چکھائی کہ اسے ڈر اور بھوک کا پہناوا پہنایا۔ (یہ بدلہ (تھا) ان کے کئے کا۔ (پ ۱۴-۱۱۲)

تیسرا نقصان ﴿ ایمان ضائع ہو جانا..... جب انسان انجام کی پرواہ کئے بغیر اللہ عزوجل کی بارگاہ میں شکوے کرنے پر دلیر و جرأت مند ہو جاتا ہے تو موقع غنیمت جان کر شیطان اسے ایسے کلمات ادا کرنے کی ترغیب دیتا ہے کہ جن کے باعث انسان دائرۃ اسلام سے خارج ہو جاتا ہے۔ اگر شادی شدہ تھا تو نکاح بھی ٹوٹ جاتا ہے اب اگر کسی طرح توبہ کی توفیق مل گئی اور معلومات حاصل کرنے کی برکت سے تجدید نکاح کر لیا تو یہ اللہ عزوجل کا بڑا فضل و کرم ہے اور اگر توبہ کرنے کا موقع نہ ملا، نہ ہی علم دین کی کمی کے باعث دائرۃ اسلام سے خروج اور فساد نکاح پر اطلاع ہوئی تو غور کیجئے کہ یہ شخص ہلاکت کے کتنے گہرے گڑھے میں گر چکا ہے اور اسے ان چند بے پرواہی سے ادا کئے ہوئے کلمات کا کتنا بڑا خمیازہ بھگتنا پڑے گا۔ **﴿ مثالیں ﴾**

☆ بعض اوقات حالات سے تنگ شخص غیر مسلموں کے پاس نعمتوں کی فراوانی دیکھ کر یوں کہتا ہوا نظر آتا ہے..... ہم مسلمانوں سے تو انگریز ہی اچھے ہیں، میں بھی انگریز ہوتا تو کم از کم ان مصیبتوں سے تو نجات ملتی۔ اس قسم کے لوگوں کو یہ مسئلہ خوب اچھی طرح یاد رکھنا چاہئے۔ **(مسئلہ)** جو شخص ایمان پر راضی نہیں یا کفر پر راضی ہے وہ کافر ہے۔ **(عالمگیری)**

☆ بعض لوگ یوں بکتے نظر آتے ہیں..... (معاذ اللہ) اللہ تعالیٰ کو بھی پتا نہیں کیا مصیبت ہے کہ پریشانیاں نازل کرنے کیلئے ہمارا ہی گھر دیکھ لیا ہے یا بھائی! کس سے شکایت کریں جب اللہ ہی ہمیں بھول گیا ہے تو اب کیا ہو سکتا ہے یا روزانہ کوئی نہ کوئی مصیبت سر پر کھڑی ہوتی ہے۔ یہ اللہ تعالیٰ کا ظلم نہیں تو کیا ہے؟ یا کسی کو تو اللہ نے اتنا نوازا ہے اور ہم جیسوں کو ضرورت کی چیزیں بھی میسر نہیں یہ اللہ کا کیسا انصاف ہے؟ چونکہ اس قسم کے جملوں میں اللہ تعالیٰ کی شان میں گستاخی اور عیوب کی ذات باری تعالیٰ کی جانب نسبت پوشیدہ ہے چنانچہ ایسے الفاظ کا ادا کرنے والا بھی دولت اسلام و ایمان سے ہاتھ دھو بیٹھے گا۔ درج ذیل چند مسائل بغور پڑھئے:-

(مسئلہ) کوئی شخص بیمار نہیں ہوتا یا بہت بوڑھا ہے مرتا نہیں تو اس کیلئے یہ کہنا کہ اسے تو اللہ تعالیٰ بھول گیا ہے کفر ہے۔ **(خلاصۃ الفتاویٰ)**
(مسئلہ) کسی مسکین نے اپنی محتاجی دیکھ کر یہ کہا کہ اے خدا! فلاں بھی تیرا بندہ ہے اس کو تو تُو نے کتنی نعمتیں دے رکھیں ہیں اور میں بھی تیرا بندہ ہوں تو مجھے کس قدر رنج و تکلیف دیتا ہے آخر یہ کیا انصاف ہے؟ ایسا کہنا کفر ہے۔ **(عالمگیری)**

(مسئلہ) بیماری میں گھبرا کر کہنے لگا، تجھے اختیار ہے چاہے کافر مار یا مسلمان مار، یہ کفر ہے یونہی مصائب میں مبتلا ہو کر کہنے لگا، تو نے میرا مال لیا اور اولاد لے لی اور یہ لیا اور وہ لیا اب کیا کریگا اور کیا باقی ہے جو تو نے نہ کیا اس طرح بکنا کفر ہے۔ **(بہار شریعت)**
 بعض اوقات جب اس قسم کے لوگوں کو سمجھاتے ہوئے عرض کی جائے کہ اللہ تعالیٰ نے فرمایا ہے: **اور صبر اور نماز سے مدد چاہو** تو بھائی آپ صبر کریں اور نماز پڑھیں **إِنْ شَاءَ اللہُ**، **وَلِلّٰہِ التَّوَّابِ** کرم فرمائے گا۔ تو اسکے جواب میں کبھی کبھی یوں بھی کہہ دیا جاتا ہے کہ (معاذ اللہ) ارے بھائی! یہ صبر و برسر بکو اس ہے، صبر سے کوئی پیٹ بھرتا ہے یا یہ کہ نماز بہت پڑھ کر دیکھ لی، کوئی فائدہ نہیں ہوا یہ بھی کفریات ہیں۔ یہ دو مسئلے ملاحظہ فرمائیے:-

(مسئلہ) قرآن کی کسی آیت کو عیب لگانا یا اس کی توہین کرنا یا اس کے ساتھ مسخرہ پن کرنا کفر ہے۔ **(بہار شریعت)**
(مسئلہ) کسی سے نماز پڑھنے کو کہا۔ اس نے جواب دیا کہ پڑھتا ہوں مگر اس کا کچھ نتیجہ نہیں۔ یا کہا تم نے نماز پڑھی کیا فائدہ ہوا؟ یا کہا نماز پڑھنا نہ پڑھنا دونوں برابر ہیں۔ غرض اس قسم کی بات کرنا کہ جس سے فرضیت کا انکار سمجھا جاتا ہو یا نماز کی تحقیر ہوتی ہو یہ سب کفر ہے۔ **(بہار شریعت)**

چوتھا نقصان ﴿ اللہ تعالیٰ کی ناراضگی میں گرفتار ہو جانا..... شکوہ شکایت پر مشتمل کلمات ادا کرنا اللہ تعالیٰ کی رضا پر راضی نہ رہنے کی واضح علامت ہے اور رضائے الہی پر راضی نہ رہنا اللہ تعالیٰ کو غضبناک کر دینے والا ایک عمل ہے۔ اسی ضمن میں

روایت ۱..... احادیث مبارکہ میں ہے کہ کسی نبی (علیہ السلام) نے اللہ تعالیٰ کی بارگاہ میں اپنی کسی تکلیف کا شکوہ کیا، تو اللہ تعالیٰ کی طرف سے وحی آئی کہ کیا تو میرا شکوہ کرتا ہے؟ کیا تو یہ چاہتا ہے کہ میں تیری خاطر دنیا بدل دوں؟ یا لوح محفوظ میں تبدیلی کر دوں؟ اور ایسی چیز تیرے واسطے مقدر کر دوں جسے تو چاہے، چاہے اس چیز کو میں چاہوں یا نہ چاہوں؟ مجھے اپنی عزت و جلال کی قسم! اگر تیرے سینے میں آئندہ کبھی اس قسم کا خطرہ و وسوسہ گزرا تو انبیاء (علیہم السلام) کے دفتر (یعنی رجسٹر) سے تیرا نام مٹا دوں گا۔ (احیاء العلوم)

روایت ۲..... مدنی آقا صلی اللہ تعالیٰ علیہ وسلم نے ارشاد فرمایا کہ اللہ تعالیٰ نے ارشاد فرمایا، جو شخص میری تقدیر پر راضی نہ ہو اور میری طرف سے آنے والی مصیبتوں پر صبر نہ کرے اور میری عطا کردہ نعمتوں کا شکر نہ بجالائے تو ایسا شخص میرے بجائے کسی اور کو اپنا رب بنالے۔ (احیاء العلوم)

روایت ۳..... رحمت عالم صلی اللہ علیہ وسلم کا فرمانِ عالیشان ہے کہ اللہ تعالیٰ فرماتا ہے، میں اس سے راضی ہوں جو مجھ سے راضی ہے اور جو شخص مجھ سے راضی نہ ہوگا میں اس سے بیزار ہوں اور قیامت تک یہی حال رہے گا۔ (احیاء العلوم)

روایت ۴..... منقول ہے کہ حضرت زکریا علیہ السلام ۱؎ یہودیوں کے ظلم سے بچنے کیلئے جنگل کی جانب تشریف لئے گئے یہودی آپ کے پیچھے تھے جب وہ قریب پہنچ گئے تو آپ نے ایک درخت ملاحظہ فرمایا۔ آپ نے درخت کو حکم دیا کہ اے درخت مجھے اندر لے لے۔ درخت پھٹا اور آپ اس میں داخل ہو گئے اور وہ اوپر سے مل گیا۔ اہلیس نے کسی طرح ان لوگوں کو بتا دیا کہ آپ اس درخت میں موجود ہیں۔ پھر انہیں مشورہ دیا کہ آرا لاؤ اور انہیں چیر کر دو ٹکڑے کر دو۔ لوگوں نے مشورے پر عمل کرتے ہوئے آرے سے درخت کو چیرنا شروع کیا۔ جب آرا آپ کے دماغ تک پہنچا تو آپ شدتِ تکلیف سے چلا اٹھے۔ ان سے کہا گیا کہ اللہ تعالیٰ آپ سے فرمایا ہے کہ تو بلا پر صبر کیوں نہیں کرتا؟ تو آہ کہتا ہے اگر تو نے دوبارہ آہ کی تو تیرا نام صابر انبیاء (علیہم السلام) کی فہرست میں سے کاٹ دوں گا۔ یہ سن کر حضرت زکریا علیہ السلام نے اپنے ہونٹوں کو دانتوں سے دبایا اور صبر کیا۔ آخر کار ظالموں نے آپ کو چیر کر دو ٹکڑے کر دیا۔ (مکافئۃ القلوب المقرب الی علام الغیوب)

پانچواں نقصان ﴿ صبر و تحمل اور اللہ عز و جل کی رضا پر راضی رہنے کا ثواب ضائع ہو جانا..... شکوہ شکایت کرنے سے پریشانیاں اور آفتیں تو یقیناً دور نہیں ہوتی ہیں۔ ہاں اس کا مزید نقصان یہ ہوتا ہے کہ صبر و رضا کی برکات سے محرومی ہو جاتی ہے۔ صبر و رضا کا ثواب ان شاء اللہ عز و جل عنقریب بیان کیا جائے گا۔

۱؎ بعض علماء نے فرمایا کہ آپ حضرت یحییٰ علیہ السلام کے والد نہیں بلکہ دوسرے زکریا ہیں جن کا ذکر توریت شریف میں کیا گیا ہے وہاں آپ کے ایک سفر کا ذکر ہے جس کا نام سفر زکریا رکھا گیا ہے۔ واللہ اعلم بحقیقت حال (حاشیہ مکافئۃ القلوب (عربی) مطبوعہ دار الجلیل بیروت)

دوسرا طریقہ..... احساسِ نعمت

انسان کی زبان پر شکوہ کئی نعمت جاری ہونے کی ایک بہت بڑی وجہ یہ بھی ہے کہ اس نے خود کو ان نعمتوں کا احساس کرنے اور دوسروں سے موازنہ کر کے ان کی قدر و قیمت کا اندازہ لگانے کا عادی نہیں بنایا ہوتا کہ جو اللہ تعالیٰ نے اسے محض اپنے فضل و کرم سے بغیر کسی مطالبہ کے عطا فرمائی ہیں۔ یہی وجہ ہے کہ بعض اوقات وہ یوں کہتا ہوا نظر آتا ہے کہ اللہ تعالیٰ نے ہمیں دیا ہی کیا ہے؟ چنانچہ ہر مسلمان کو چاہئے کہ موجودہ نعمتوں پر بار بار غور کرے اور احساس کرے کہ ان نعمتوں کی وجہ سے اسے کتنے بڑے بڑے فائدے حاصل ہو رہے ہیں اور مستقبل قریب و بعید میں حاصل ہونے والے ہیں اور یہ کہ اگر یہ نعمتیں نہ ہوتیں تو زندگی گزارنا کس قدر مشکل تھا۔ **إِنْ شَاءَ اللَّهُ**، جل اس کی برکت سے نعمتوں کی کمی یا ان سے محرومی کا احساس بہت حد تک کم یا بالکل ختم ہو جائیگا۔ آئیے چند نعمتوں پر غور و فکر کر کے شکوہ شکایت کو ہمیشہ کیلئے دور کرنے کی کوشش کریں۔

مہینہ..... ہر نعمت کا احساس دلانے کے بعد آخر میں چند سوالات درج ذیل کئے گئے ہیں۔ مطالعہ فرمانے والے ہر اسلامی بھائی سے گزارش ہے کہ ان سوالوں کو سرسری طور پر پڑھ کر آگے نہ بڑھ جائیں بلکہ طریقہ کار کچھ یوں رکھیں کہ ہر سوال کے بعد آنکھیں بند کر کے سوال کے تقاضے کے مطابق چند لمحے غور و فکر ضرور کیجئے۔ **إِنْ شَاءَ اللَّهُ**، جل آئندہ زندگی میں اس کا فائدہ آپ خود محسوس فرمائیں گے۔

پہلی نعمت

اللہ تعالیٰ کے فضل و کرم سے بغیر کسی مطالبے کے حاصل ہونے والی ایک عظیم الشان نعمت اور اس کی قدر و قیمت کا اندازہ اس روایت سے لگائیے کہ ایک مرتبہ حضرت عیسیٰ علیہ السلام نے ایک شخص کو ملا حظہ فرمایا کہ وہ اندھا اور کوڑھی تھا اور اس کے بدن کے دونوں حصے بھی مفلوج ہو چکے تھے، لیکن وہ اپنی زبان سے اس طرح کہہ رہا تھا کہ اے اللہ عزوجل! تیرا بڑا شکر ہے۔ اے مالک! تیرا بڑا شکر ہے۔ حضرت عیسیٰ علیہ السلام نے دریافت فرمایا کہ وہ کون سی بلا ہے کہ جس میں اللہ عزوجل نے تجھے مبتلا نہ فرمایا ہو تو پھر تو کون سی نعمت کا شکر ادا کر رہا ہے؟ اس نے عرض کی، یہ ٹھیک ہے کہ میں اندھا ہوں، کوڑھی بھی ہوں اور فالج زدہ بھی ہوں لیکن کیا اللہ تعالیٰ نے مجھے ایمان کی دولت سے مالا مال نہیں فرمایا؟ بس میں اسی کا شکر ادا کر رہا ہوں۔ حضرت عیسیٰ علیہ السلام نے فرمایا تو نے بالکل سچ کہا۔ پھر آپ نے اپنا ہاتھ اس کے بدن پر پھیرا تو وہ فوراً تندرست ہو کر بیٹھ گیا اور اس کی بینائی بھی واپس آ گئی۔

(کیمائیے سعادت)

اللہ تعالیٰ کا محض اپنی کرم نوازی سے ہمیں ایک مسلمان گھرانے میں پیدا فرما دینا یقیناً بہت بڑا احسان ہے، کیونکہ اگر وہ چاہتا تو ہمیں کسی یہودی کے گھر میں پیدا فرما دیتا تو ہم بھی حضرت عزیر علیہ السلام کو اللہ عزوجل کا بیٹا تسلیم کر کے اپنی آخرت کی بربادی کا سامان کر رہے ہوتے، یا اگر چاہتا تو کسی عیسائی کے گھر پیدا فرما دیتا تو ہم عیسیٰ علیہ السلام کو اس کا بیٹا یا پھر خدا مان کر ہمیشہ کیلئے جہنم کا ایندھن بننے کی تیاری کر رہے ہوتے، یا اگر چاہتا تو کسی ہندو یا مجوسی کے گھر پیدا فرما دیتا تو ہم بتوں اور آگ کی پوجا کرتے کرتے ہی زندگی گزار دیتے۔

یہی دولت اسلام ہے کہ جس کی برکت سے بوقتِ وقت ہم پر خصوصی رحمتوں کا نزول ہوگا، اسی کی برکت سے ہماری قبر جنت کے باغوں میں سے ایک باغ بنے گی، اسی کے وسیلے سے میدانِ حشر میں رحمتِ عالم صلی اللہ تعالیٰ علیہ وسلم کی شفاعت اور سیدھے ہاتھ میں اعمالِ نامہ عطا کیا جائے گا، اسی کے صدقے میں پلِ صراط پر سے آسانی سے گزرنا اور جنت میں داخلہ نصیب ہوگا۔ اور اس کے برعکس اگر اللہ تعالیٰ کے عدل و انصاف سے کسی غیر مسلم کے گھرانے میں پیدا ہوتے اور اپنی تمام زندگی باطل عقائد کیساتھ ہی گزار دیتے تو ہو سکتا ہے کہ دنیا میں تو آرام سے گزارا ہو جاتا لیکن جیسے ہی ملک الموت (علیہ السلام) دروازہ زندگی پر دستک دیتے، ہمیشہ ہمیشہ کیلئے مصیبتیں، آفتیں اور سخت عذابات ہمارا مقدر بن جاتے کیونکہ مشرکین کیلئے دروازہ مغفرت کا بند ہوتا، جنت سے محروم رہ جانا اور دوزخ میں ہمیشہ ہمیشہ رہنا حکمِ قرآنی سے ثابت ہے۔ چنانچہ سورہ نساء میں اللہ عزوجل نے ارشاد فرمایا:

(ترجمہ کنزالایمان) بے شک اللہ اسے نہیں بخشا کہ اس کے ساتھ کفر کیا جائے اور کفر سے نیچے جو کچھ ہے جسے چاہے معاف فرما دیتا ہے۔ (پ ۵-۳۸) اس آیت پاک کے تحت تفسیر خزائن العرفان میں ہے، معنی یہ ہے کہ جو کفر پر مرے اسکی بخشش نہیں اس کیلئے ہیثگی کا عذاب ہے اور جس نے کفر نہ کیا وہ خواہ کتنا ہی گناہ گار و مرتکب کبائر ہو اور بے توبہ بھی مر جائے تو اس کیلئے خلود (یعنی ہیثگی) نہیں، اس کی مغفرت اللہ عزوجل کی مشیت پر ہے چاہے معاف فرمائے یا اس کے گناہوں پر عذاب کرے پھر اپنی رحمت سے جنت میں داخل فرمائے۔

..... ذرا سنجیدگی اور ٹھنڈے دل سے ان سوالات کے جوابات تلاش کیجئے.....

- ☆ کیا یہ دولت ایمان آپ نے اللہ عزوجل سے طلب کی تھی؟
- ☆ کیا بغیر مطالبے کے اس کا حاصل ہو جانا اللہ تعالیٰ کا آپ پر بہت بڑا احسان نہیں؟
- ☆ اگر اللہ تعالیٰ آپ کو کسی ہندو یا مجوسی کے گھر میں فرما دیتا تو؟
- ☆ کیا آپ نے گزشتہ زندگی میں ایک بار بھی زبان سے اس نعمت کے بارے میں اللہ تعالیٰ کی بارگاہ میں الفاظ شکر ادا کئے؟
- ☆ کیا اس کے موجود ہونے کے باوجود یہ کہنا یا سوچنا درست ہے کہ اللہ تعالیٰ نے ہمیں دیا ہی کیا ہے؟
- ☆ اگر اللہ عزوجل نے کسی سبب سے ناراض ہو کر آپ سے دولت ایمان چھین لی تو؟

دوسری نعمت

بغیر سوال کے حاصل ہونے والی نعمتوں میں سے دوسری بڑی نعمت پیارے مدنی آقا صلی اللہ علیہ وسلم کی اُمت میں پیدا ہو جانا ہے۔ اس سعادت کی عظمت کا اندازہ اس طرح با آسانی لگایا جاسکتا ہے کہ پچھلے تمام انبیاء علیہم السلام کی اُمتوں نے جب گناہوں میں دلیری اختیار کی تو اللہ عزوجل نے ان پر بطور سزا مختلف قسم کے عذابات نازل فرمائے۔ چنانچہ قوم عاد کے بارے میں ارشاد فرمایا: (ترجمہ کنز الایمان) اور (نشانی رکھی ہم نے) عاد میں جب ہم نے ان پر خشک آندھی بھیجی جس چیز پر گرتی اسے گلی ہوئی چیز کی طرح کر چھوڑتی۔ (پ ۲۶-۴۱، ۴۲)

اور قوم ثمود کے متعلق ارشاد ہوا: (ترجمہ کنز الایمان) اور (ہم نے نشانی رکھی قوم) ثمود میں جب ان سے فرمایا گیا ایک وقت تک برت لو تو انہوں نے اپنے رب کے حکم سے سرکشی کی تو ان کی آنکھوں کے سامنے انہیں کڑک نے آیا۔ (پ ۲۶-۴۳، ۴۴)

اور قوم لوط کے بارے میں ارشاد فرمایا: (ترجمہ کنز الایمان) اور ہم نے ان پر ایک بارش برسائی تو دیکھو کیسا انجام ہوا مجرموں کا۔ (پ ۲۸-۸۴) (مفسرین فرماتے ہیں کہ یہ عجیب طرح کی بارش تھی کہ اس میں ایسے پتھر برسے کہ جو گندھک اور آگ سے مرکب تھے) اور جب اپنے پیارے محبوب صلی اللہ علیہ وسلم کی اُمت کی باری آئی تو اگرچہ یہ کتنی ہی گناہ گار سہی لیکن اپنے حبیب کریم صلی اللہ علیہ وسلم کی نسبت کا لحاظ فرماتے ہوئے واضح طور پر اعلان فرمادیا: (ترجمہ کنز الایمان) اور اللہ کا کام نہیں کہ انہیں عذاب کرے جب تک اے محبوب تم ان میں تشریف فرما ہو۔ (پ ۹-۳۳)

اس کی مزید عظمت کا اندازہ 'الخصائص الکبریٰ' کی اس روایت سے لگائیے کہ جس وقت موسیٰ علیہ السلام کو اللہ تعالیٰ نے کلام کیلئے نزدیک کیا تو آپ نے عرض کی کہ یا رب عزوجل! میں توریت میں ایک ایسی اُمت کا ذکر پاتا ہوں جو اُمتوں میں سب سے بہتر ہے اس کا ظہور لوگوں کیلئے ہدایت ہے، نیکی کا حکم دیں گے اور برائی سے روکیں گے، اللہ عزوجل پر ایمان لائیں گے، ان لوگوں کو تو میری اُمت بنادے۔ اللہ تعالیٰ نے ارشاد فرمایا، اے موسیٰ (علیہ السلام)! وہ تو اُمت محمدیہ (صلی اللہ تعالیٰ علیہ وسلم) ہے۔ پھر موسیٰ علیہ السلام نے عرض کی کہ اے مولیٰ عزوجل! میں توریت میں ایک ایسی اُمت پاتا ہوں کہ آسمانی کتاب ان کے سینے میں ہوگی اور وہ اسے یاد سے پڑھیں گے (یعنی حفظ کر کے بے دیکھے) جبکہ ان سے پہلے والے لوگ اپنی کتابوں کو دیکھ کر پڑھتے تھے اور حفظ نہیں کر پاتے تھے، تو اسے میری اُمت بنادے۔ اللہ تعالیٰ نے فرمایا، اے موسیٰ (علیہ السلام)! وہ تو احمد (صلی اللہ تعالیٰ علیہ وسلم) کی اُمت ہے۔ پھر موسیٰ علیہ السلام نے عرض کی، اے مالک عزوجل! میں توریت میں ایسی اُمت پاتا ہوں کہ وہ لوگ پہلی اور آخری کتاب پر ایمان لائیں گے، اہل ضلالت سے جنگ کریں گے یہاں تک کہ دجال سے لڑیں گے۔ انہیں میری اُمت بنادے۔ اللہ تعالیٰ نے فرمایا،

وہ تو اُمتِ احمد (صلی اللہ تعالیٰ علیہ وسلم) ہے۔ موسیٰ علیہ السلام نے عرض کی کہ اے ربِّ کریم! میں توریت میں ایسی امت پاتا ہوں کہ وہ صدقات کھائیں گے جبکہ پہلے لوگوں کے صدقات کو آگ کھالیا کرتی تھی اور اگر صدقہ قبول نہ ہوتا تو آگ نہ کھاتی، انہیں میری امت بنادے۔ اللہ تعالیٰ نے ارشاد فرمایا کہ یہ تو محمد (صلی اللہ تعالیٰ علیہ وسلم) کی امت ہے۔ آپ نے پھر عرض کی کہ یا الہی عزوجل! میں توریت میں ایسی امت پاتا ہوں کہ جب ان میں سے کوئی شخص برائی کا قصد کریگا تو اس کی برائی نہ لکھی جائیگی اور جب برائی کرے گا تو ایک برائی لکھے جائے گی اور اگر کوئی شخص نیکی کا ارادہ کرے گا تو ایک نیکی لکھی جائے گی اور نیکی کرے گا تو دس نیکیاں لکھی جائیں گے یہاں تک کہ سات سو نیکیاں تک لکھی جائیں گے، ان لوگوں کو میری امت بنادے۔ اللہ تعالیٰ نے ارشاد فرمایا کہ یہ تو میرے محبوب (صلی اللہ تعالیٰ علیہ وسلم) کی امت ہے۔ موسیٰ علیہ السلام نے پھر عرض کی کہ اے میرے ربِّ عزوجل! میں توریت میں ایسی امت پاتا ہوں کہ جن کی دعائیں قبول کی جائیں گی، ان لوگوں کو میری امت کر دے۔ اللہ تعالیٰ نے ارشاد فرمایا، وہ لوگ تو میرے حبیب (صلی اللہ تعالیٰ علیہ وسلم) کی امت ہیں۔

آپ نے ملاحظہ فرمایا کہ اجتماعی عذاب سے محفوظ رہنا اور بے شمار ایسے اوصاف سے مزین کر دیا جانا کہ جن کے باعث اللہ تعالیٰ کے ایک محبوب نبی (علیہ السلام) ہمیں اپنی اُمت بنانے کیلئے بار بار بارگاہِ ربِّ العزت میں عرض گزار ہوں۔ یقیناً نسبتِ سرکارِ صلی اللہ علیہ وسلم کے باعث ہی ممکن ہوا۔ اگر بالفرض اللہ عزوجل ہمیں کسی اور نبی (علیہ السلام) کی امت میں پیدا فرما دیتا تو نہ صرف ان خصوصیات سے محرومی رہتی بلکہ ہو سکتا ہے کہ اپنے کرتوتوں کے باعث کسی اجتماعی عذاب کا شکار ہو چکے ہوتے اور یہی نسبتِ حبیبِ کبریا صلی اللہ تعالیٰ علیہ وسلم ہے کہ جس کی برکت سے ہمیں میدانِ محشر میں مخلوقات کے سامنے انتہائی عظمت و کرامت سے نوازا جائے گا جیسا کہ انحصارِ الکبریٰ میں ہے کہ رحمتِ عالم صلی اللہ تعالیٰ علیہ وسلم نے ارشاد فرمایا کہ جب تک میں جنت میں داخل نہ ہو جاؤں پچھلے تمام انبیاء (علیہم السلام) پر جنت حرام ہے اور جب تک میری تمام امت جنت میں داخل نہ ہو جائے پچھلی تمام امتوں پر جنت حرام ہے۔

..... سمجھداری کے ساتھ خود سے درج ذیل سوالوں کے جوابات طلب کیجئے.....

- ☆ کیا رحمتِ کونین صلی اللہ تعالیٰ علیہ وسلم کی اُمت میں پیدا ہو جانے کی سعادت آپ نے اللہ تعالیٰ سے طلب کی تھی؟
- ☆ کیا بغیر طلب کئے اس کا حصول اللہ عزوجل کی بہت ہی بڑی عنایت نہیں؟
- ☆ اگر اللہ عزوجل ہمیں اپنے کسی اور نبی (علیہ السلام) کی اُمت میں پیدا فرما دیتا تو کیا یہ فضائل حاصل ہوتے؟
- ☆ کیا اس عظیم نعمت کی موجودگی کے باوجود یہ کہنا درست ہے کہ اے اللہ! تو نے ہمیں دیا ہی کیا ہے؟
- ☆ کیا آپ نے گزشتہ پوری زندگی میں ایک بار بھی اس نعمت کے جواب میں الفاظِ شکر ادا کئے؟

تیسری نعمت

تیسری بڑی نعمت 'آنکھ' ہے۔ آپ نے کبھی غور کیا ہے کہ یہ کیسی عظیم نعمت ہمیں حاصل ہے۔ اس سے ہم اپنے ماں باپ، بہن بھائی، بیوی بچوں، دوست احباب، رشتہ داروں، بزرگانِ دین و مزاراتِ بزرگانِ دین، خوبصورت جانور و پرندوں، رنگ برنگے خوشنما پھول و باغات، سبز سبز گنبد اور پیارے پیارے کعبے کا دیدار کرتے ہیں۔ نعت خواں نعت پڑھ رہا ہو، قاری قرأت کرے، مبلغ بیان کر رہا ہو تو انہی آنکھوں کے وسیلے سے انہیں دیکھ کر نعت و قرأت و بیان سے حقیقی و مکمل طور پر لطف اندوز ہوتے ہیں۔ راستہ چلنے میں آسانی کے حصول اور خطرات وغیرہ سے محفوظ رہنے میں بھی یہی آنکھ معاون و مددگار ثابت ہوتی ہے۔

کبھی آپ نے کسی نابینا شخص کے بارے میں بھی سنجیدگی سے غور کیا؟ اس بے چارے کی زندگی میں اندھیرا ہی اندھیرا ہے۔ آپ اپنی دونوں آنکھیں زور سے بند کر لیجئے۔ دیکھا..... کتنا اندھیرا ہے؟ بس فرق یہ ہے کہ آپ کیلئے یہ اندھیرا چند سیکنڈ کیلئے تھا لیکن نابینا شخص کیلئے یہ پوری زندگی کا ساتھی ہے۔

کیا اس کا دل نہیں چاہتا ہوگا کہ میں بھی دنیا کی رنگینیاں دیکھوں؟ اپنے ماں باپ، بہن بھائی، بیوی بچوں وغیرہ کا دیدار کروں۔ آہ! بعض مواقع پر تو اس کا احساسِ محرومی بہت شدید ہو جاتا ہوگا مثلاً جب کبھی عید وغیرہ کے موقع پر اس کے پیارے پیارے چھوٹے چھوٹے بچے اپنی توتلی زبان سے ناسمجھی میں اس طرح کہہ دیتے ہوں گے کہ ابو! دیکھیں ہم نئے کپڑوں میں کتنے اچھے لگ رہے ہیں؟ اس وقت کتنی حسرت کے ساتھ ان کے بھولے بھالے چہروں کو اپنے ہاتھوں میں ٹٹول کر احساسِ محرومی کم کرنے کی کوشش کرتا ہوگا۔

اسی طرح جب کوئی مشہور قاری قرأت یا مبلغ بیان کر رہا ہو یا نعت خواں نعت پڑھ رہا ہو تو اس وقت اس کے دل میں کیسی شدید خواہش بیدار ہوتی ہوگی کہ کاش! میں بھی انہیں دیکھ سکتا۔ اور جب کوئی نابینا کعبۃ اللہ کے سامنے یا سبز سبز گنبد کی ٹھنڈی ٹھنڈی چھاؤں میں پہنچنے کی سعادت حاصل کرتا ہوگا اور اس کے کانوں میں یہ آواز آتی ہوگی کہ یہ رہا کعبۃ اللہ 'یا' لو بھئی! سبز سبز گنبد آگیا، اچھی طرح زیارت کر لو۔ تو اس وقت اس کے قلب مضطر کی کیا کیفیت ہوتی ہوگی؟ ہو سکتا ہے کہ تنہائی میں خوب ہچکیوں کے ساتھ روتے ہوئے اللہ تعالیٰ کی بارگاہ میں التجا کرتا ہو کہ اے میرے مالک و مولیٰ عزوجل! لوگ تو ان مقامات پر آنے کیلئے ساری زندگی روتے بلکتے رہتے ہیں، تیرے محبوب صلی اللہ تعالیٰ علیہ وسلم کے روضے کی ایک جھلک اگر خواب میں بھی نظر آجائے تو انسان خود کو بہت بڑا خوش قسمت و سعادت مند تصور کرتا ہے لیکن آہ! میں تیرا کیسا بدنصیب بندہ ہوں کہ عین منزل مقصود پر پہنچ کر بھی زیارت سے محروم ہوں۔

یونہی جب اس کے ماں باپ بھائی بہن یا بیوی بچوں وغیرہ میں سے کوئی فوت ہو جاتا ہوگا اور یہ صدا لگائی جاتی ہوگی کہ اب آخری مرتبہ میت کا چہرہ دیکھ لو، پھر اسے دفنانے کیلئے لے جایا جائے گا۔ تو اس وقت اس کا دل کتنا بے چین و بے قرار ہوتا ہوگا۔ اسی طرح شادی بیاہ کے موقع پر جب سب رنگ برنگے لباس پہنے ہوتے ہیں اور ایک دوسرے کو مبارکبادیاں دی جا رہی ہوتی ہیں تب بھی یہ احساس کمتری کتنا بڑھ جاتا ہوگا؟

پھر ویکٹوں بسوں میں چڑھتے اترتے وقت اسے کیسی وقت ہوتی ہوگی؟ خصوصاً جب گاڑیاں کم ہوں اور لوگ زیادہ۔ گھر سے دُور راستے میں اگر تیز بارش شروع ہو جائے تو.....

بعض اوقات راہ چلتے تیز پیشاب بھی آ جاتا ہے، آنکھ والا تو کہیں بھی بیٹھ کر تکلیف سے نجات حاصل کر لیتا ہے لیکن یہ بے چارہ؟ اس پہلو پر بھی غور کیجئے کہ ایسے لوگ اکثر تنہا نظر آتے ہیں۔ غالباً اس کی بڑی وجہ یہ ہوتی ہے کہ آنکھ والے انہیں بوجھ تصور کر کے ان سے جان چھڑاتے ہیں اور اگر مروٹا سہارا دینا بھی پڑ جائے تو دل پر ایک بیزار کی سی کیفیت طاری رہتی ہے اور کوشش یہی ہوتی ہے کہ کسی اور کے سر پر یہ بوجھ لا کر اپنی جان بچائی جائے۔ آنکھ والا فوراً روڈ پار کر لیتا ہے لیکن ناپینا! خصوصاً جس روڈ پر ٹریفک کا رش ہو۔ ہم تو آنکھ کی برکت سے تیزی سے فاصلہ طے کر لیتے ہیں، کبھی کسی ناپینا کو چلتے ہوئے دیکھا ہے؟ اس بیچارے کو ہر قدم پر یہی خوف محسوس ہوتا ہوگا کہ آگے کوئی گڑھا تو نہیں؟ کوئی رکاوٹ تو نہیں؟ اسی وجہ سے اسے بہت آہستہ آہستہ چلنا پڑتا ہے اور دس منٹ کا راستہ آدھے گھنٹے میں طے ہوتا ہے۔ کیا اسے اس سے اذیت و کوفت محسوس نہ ہوتی ہوگی؟

کبھی کھانا کھاتے یا چائے پیتے ہوئے کھانے یا چائے میں مکھی گر جاتی ہے ہم تو اسے دیکھتے ہی کراہیت و نفرت کے ساتھ (بعض اوقات) کھانا یا چائے ہی پھینک دیتے ہیں لیکن جب ناپینا کے ساتھ ایسا ہوتا ہوگا تو.....؟

اگر مزید احساس بیدار فرمانا چاہیں تو کبھی رات میں اچانک لائٹ چلی جائے اور ہماری آنکھوں کے سامنے گھپ اندھیرا چھا جائے اور ہم ماچس وغیرہ کی تلاش میں ٹٹولتے اور ٹھوکریں کھاتے ہوئے آگے بڑھنے کی کوشش کر رہے ہوں تو چاہئے کہ فوراً اندھے کے دائمی اندھیرے کو یاد کریں یا پھر اپنے گھر میں آنکھوں پر خوب اچھی طرح پٹی باندھ کر کم از کم پورا ایک دن اسی حالت میں گزار کر دیکھئے۔ اُمید ہے کہ ایک دن تو کیا، نفس ایک گھنٹے میں ہی سخت بیزار ہو جائے گا اور جب آپ آنکھوں کے سامنے پٹی اتاریں گے تو ایک عجیب فرحت و خوشی محسوس ہوگی یا کم از کم اتنا تو ضرور کر کے دیکھئے کہ کھانا کھاتے وقت آنکھیں بند کر لیجئے اور پورے کھانے کے دوران آنکھ نہ کھولئے گا۔ اب جو کچھ محسوس ہو اس سے ناپینا شخص کی کوفت و بیزاریت کا اندازہ با آسانی ہو جائیگا۔

یونہی جب اس کے ماں باپ بھائی بہن یا بیوی بچوں وغیرہ میں سے کوئی فوت ہو جاتا ہوگا اور یہ صدا لگائی جاتی ہوگی کہ اب آخری مرتبہ میت کا چہرہ دیکھ لو، پھر اسے دفنانے کیلئے لے جایا جائے گا۔ تو اس وقت اس کا دل کتنا بے چین و بے قرار ہوتا ہوگا۔ اسی طرح شادی بیاہ کے موقع پر جب سب رنگ برنگے لباس پہنے ہوتے ہیں اور ایک دوسرے کو مبارکبادیاں دی جا رہی ہوتی ہیں تب بھی یہ احساس کمتری کتنا بڑھ جاتا ہوگا؟

پھر ویکنوں بسوں میں چڑھتے اترتے وقت اسے کیسی وقت ہوتی ہوگی؟ خصوصاً جب گاڑیاں کم ہوں اور لوگ زیادہ۔ گھر سے دُور راستے میں اگر تیز بارش شروع ہو جائے تو.....

بعض اوقات راہ چلتے تیز پیشاب بھی آ جاتا ہے، آنکھ والا تو کہیں بھی بیٹھ کر تکلیف سے نجات حاصل کر لیتا ہے لیکن یہ بے چارہ؟ اس پہلو پر بھی غور کیجئے کہ ایسے لوگ اکثر تنہا نظر آتے ہیں۔ غالباً اس کی بڑی وجہ یہ ہوتی ہے کہ آنکھ والے انہیں بوجھ تصور کر کے ان سے جان چھڑاتے ہیں اور اگر مروٹا سہارا دینا بھی پڑ جائے تو دل پر ایک بیزار کی سی کیفیت طاری رہتی ہے اور کوشش یہی ہوتی ہے کہ کسی اور کے سر پر یہ بوجھ لا کر اپنی جان بچائی جائے۔ آنکھ والا فوراً روڈ پار کر لیتا ہے لیکن ناپینا! خصوصاً جس روڈ پر ٹریفک کا رش ہو۔ ہم تو آنکھ کی برکت سے تیزی سے فاصلہ طے کر لیتے ہیں، کبھی کسی ناپینا کو چلتے ہوئے دیکھا ہے؟ اس بیچارے کو ہر قدم پر یہی خوف محسوس ہوتا ہوگا کہ آگے کوئی گڑھا تو نہیں؟ کوئی رکاوٹ تو نہیں؟ اسی وجہ سے اسے بہت آہستہ آہستہ چلنا پڑتا ہے اور دس منٹ کا راستہ آدھے گھنٹے میں طے ہوتا ہے۔ کیا اسے اس سے اذیت و کوفت محسوس نہ ہوتی ہوگی؟

کبھی کھانا کھاتے یا چائے پیتے ہوئے کھانے یا چائے میں مکھی گر جاتی ہے ہم تو اسے دیکھتے ہی کراہیت و نفرت کے ساتھ (بعض اوقات) کھانا یا چائے ہی پھینک دیتے ہیں لیکن جب ناپینا کے ساتھ ایسا ہوتا ہوگا تو.....؟

اگر مزید احساس بیدار فرمانا چاہیں تو کبھی رات میں اچانک لائٹ چلی جائے اور ہماری آنکھوں کے سامنے گھپ اندھیرا چھا جائے اور ہم ماچس وغیرہ کی تلاش میں ٹٹولتے اور ٹھوکریں کھاتے ہوئے آگے بڑھنے کی کوشش کر رہے ہوں تو چاہئے کہ فوراً اندھے کے دائمی اندھیرے کو یاد کریں یا پھر اپنے گھر میں آنکھوں پر خوب اچھی طرح پٹی باندھ کر کم از کم پورا ایک دن اسی حالت میں گزار کر دیکھئے۔ اُمید ہے کہ ایک دن تو کیا، نفس ایک گھنٹے میں ہی سخت بیزار ہو جائے گا اور جب آپ آنکھوں کے سامنے پٹی اتاریں گے تو ایک عجیب فرحت و خوشی محسوس ہوگی یا کم از کم اتنا تو ضرور کر کے دیکھئے کہ کھانا کھاتے وقت آنکھیں بند کر لیجئے اور پورے کھانے کے دوران آنکھ نہ کھولئے گا۔ اب جو کچھ محسوس ہو اس سے ناپینا شخص کی کوفت و بیزاریت کا اندازہ با آسانی ہو جائیگا۔

.....ایسے وقت میں اپنے آپ سے ایمان داری کے ساتھ ان سوالات کے جوابات طلب کیجئے گا.....

- ☆ کیا آنکھیں اللہ تعالیٰ کی عظیم نعمت نہیں؟ اگر آپ کی آنکھیں نہ ہوتیں تو کیا ہوتا؟
- ☆ کیا یہ نعمت آپ نے اللہ عزوجل سے طلب کے بعد حاصل کی ہے؟
- ☆ کیا آپ نے کبھی زبان سے اس نعمت کا شکر ادا کیا؟
- ☆ کیا اس عظیم نعمت کے حصول کے بعد بھی یہ کہنا درست ہے کہ اللہ تعالیٰ نے ہمیں دیا ہی کیا ہے؟
- ☆ کیا کبھی آپ نے کسی نابینا کے تنہائی میں بہنے والے ان آنسوؤں کو بھی یاد کیا کہ جو اس نعمت سے محروم رہ جانے کے احساس کے باعث بے اختیار اس کی آنکھوں سے جاری ہو جاتے ہیں۔

چوتھی نعمت

اللہ عزوجل کی عطا کردہ ایک بہت ہی پیار نعمت 'کان' بھی ہے۔ جنہیں اللہ تعالیٰ نے اس نعمتِ عظمیٰ سے محروم کیا ہوا ہے کبھی آپ نے ان کے بارے میں بھی غور و فکر کیا؟

ہم تو ان کانوں کی برکت سے اپنے ماں باپ، بہن بھائی، بیوی بچوں اور دوست احباب وغیرہ کے دکھ درد با آسانی سن لیتے ہیں لیکن بہرا.....؟

کبھی راہ چلتے ہوئے تیز رفتار گاڑی کے پہیوں کی چرچراہٹ سن کر ہم تو فوراً چھلانگ لگا کر خود کو بچا لیتے ہیں لیکن بہرا.....؟

بس اسٹاپ وغیرہ پر کنڈیکٹروں کی آوازیں سن کر ہم تو با آسانی اپنی مطلوبہ بس یا ویگن تلاش کر لیتے ہیں لیکن بہرا.....؟

بچوں کی توتلی زبان سے نکلنے والے الفاظ اور پرندوں کی خوشنما آوازیں ہمارے دلوں کو کتنا خوش کر دیتی ہیں لیکن بہرا.....؟

ٹوکری، پڑھائی، کاروباری معاملات اور خاندانی رشتوں ناتوں کے وقت یہ کان ہمارے لئے کتنے معاون و مددگار ثابت ہوتے ہیں لیکن بہرا.....؟

کسی دوسرے شہر یا ملک میں جانے پر کانوں کی برکت سے کسی کی بات و مفہوم و مقصد کا سمجھنا بے حد آسان ہو جاتا ہے لیکن بہرے کیلئے ایسے مواقع پر اپنی بات سمجھانا اور دوسرے کی سمجھنا، کتنی دشواری و کوفت کا سبب بنتا ہوگا؟

.....خود سے ان سوالات کے جوابات طلب کیجئے.....

☆ کیا سماعت اللہ عزوجل کی بہت بڑی نعمت نہیں؟ اگر آپ بہرے ہوتے تو کیا ہوتا؟

☆ کیا یہ نعمت آپ کو طلب کرنے پر دی گئی؟

☆ کیا کبھی آپ نے اس نعمت کا شکر بھی ادا کیا؟

☆ اگر اللہ تعالیٰ آپ کی قوتِ سماعت چھین لے تو؟

☆ کیا اس نعمت کے باوجود بھی یہ کہنا درست ہے کہ اللہ عزوجل نے ہمیں دیا ہی کیا ہے؟

پانچویں نعمت

ایک عظیم نعمت 'زبان' بھی ہے۔ اس نعمت کی صحیح قدر و قیمت تو کسی استاد، قاری، حافظ، نعت خواں، مبلغ، وکیل، پراپرٹی ڈیلر، سیاسی شخصیات یا سبزمین سے پوچھئے۔

اس نعمت کے وسیلے سے ہم کتنے معاملات میں سہولت و آسانی و فائدہ حاصل کرتے ہیں۔ ایک دوسرے کو دکھ درد یا راز کی بات کہنی ہو، ڈاکٹر کو اپنی کیفیات بتانی ہوں، دکاندار سے سودا وغیرہ لینا ہو، رکشہ ٹیکسی یا وین بس والے کو اپنی منزل کے بارے میں خبر دینی ہو، کسی دور موجود شخص کو خطرے سے آگاہ کرنا یا اسکی توجہ حاصل کرنا مقصود ہو، شادی بیاہ یا کاروبار وغیرہ کے معاملات طے کرنے ہوں یا نوکری وغیرہ کیلئے انٹرویو دینا ہو۔ غرض یہ کہ تقریباً ہر مقام پر زبان ہمارے کام آتی ہے۔

کبھی آپ نے قوتِ گویائی (یعنی بولنے کی طاقت) سے محروم اسلامی بھائیوں کی وقت کا بھی کچھ احساس کیا ہے؟ یہ بے چارے مندرجہ بالا معاملات میں کس قدر دُشواریوں کا شکار ہوتے ہوئے، خصوصاً جب کوئی اہم بات کسی کو جلدی سمجھانی ہو اور سامنے والا اشاروں کی زبان سمجھنے میں ناکام رہے۔ اسی قسم کی اذیتیں اور پریشانیاں ان کی زندگی کا ایک حصہ ہیں۔

اگر آپ ان کی مشکل کا صحیح اندازہ کرنا چاہیں تو زیادہ نہیں صرف ایک دن زبان سے کچھ نہ بولنے، صرف اور صرف اشاروں سے ہی بات کرنے کی کوشش کیجئے، اشاروں سے بات سمجھانے میں وقت و تکلیف تو الگ بات ہے، زیادہ باتیں کرنے والے کو تو صرف خاموش رہنے میں ہی شدید کوفت اور بیزاریت محسوس ہوگی۔ اس وقت حقیقی معنی میں احساس ہوگا کہ واقعی یہ زبان اللہ تعالیٰ کی کتنی بڑی نعمت ہے اور بے چارہ گوں کا اپنی پوری زندگی دوسروں کے چہرے پر ناگواری، بیزاریت اور جھنجھلاہٹ کے اثرات نمایاں دیکھ کر مسلسل اذیت و تکلیف کا شکار رہنے کے باعث کتنی بڑی آزمائش میں ہے۔

.....اپنے آپ سے ان سوالات کے جوابات طلب کیجئے.....

- ☆ کیا زبان اللہ عزوجل کی بہت بڑی نعمت نہیں؟ اگر آپ گوئیں گے ہوتے تو کیا ہوتا؟
- ☆ کیا اس نعمت کو آپ نے اللہ عزوجل سے مانگا تھا؟
- ☆ کیا آپ نے کبھی اسی زبان سے زبان کی نعمت کا شکر ادا کیا؟
- ☆ اگر (خدا نخواستہ) کسی وجہ سے آپ کی زبان کٹ گئی تو؟
- ☆ کیا اس نعمت کے حصول کے باوجود یہ کہنا درست ہے کہ اللہ عزوجل نے ہمیں دیا ہی کیا ہے؟

چھٹی نعمت

اللہ تعالیٰ کی عطا کردہ نعمتوں میں سے ایک 'ہمارے سانس کا آسانی سے اندر جانا اور سہولت سے باہر آنا' بھی ہے۔ اس کی صحیح قدر و قیمت دے کے مریضوں سے معلوم کیجئے۔ خصوصاً سردیوں میں جب انہیں سانس اندر لیجانے کیلئے پوری قوت لگانی پڑتی ہے اور اسکے باوجود پھر بھی ہوا کی مطلوبہ مقدار پھیپھڑوں میں نہیں پہنچ پاتی، تو بہت شدید تکلیف محسوس ہوتی ہے۔ بعض اوقات تو ایسے پریشان حضرات اس اذیت بھری زندگی پر موت کو ترجیح دینے لگتے ہیں۔

اگر آپ بھی اس نعمت کا درست اندازہ کرنا چاہیں تو یوں کیجئے کہ اپنی ناک کو انگوٹھے اور شہادت کی انگلی سے اس طرح پکڑیئے کہ دونوں نتھنے بند ہو جائیں۔ اب بالکل ہی معمولی سا اتنا سوراخ چھوڑ دیں کہ قوت کے ساتھ سانس کھینچنا پڑے۔ ٹائم نوٹ کر کے صرف پانچ منٹ اس طرح سانس لے کر دیکھئے۔ آپ دیکھیں گے کہ اس طرح سانس لینے سے سکون ہی حاصل نہ ہوگا، شدید تکلیف محسوس ہوگی اور اس حالت میں زندگی گزارنا ایک عذاب معلوم ہوگا۔ پانچ منٹ اس اختیاری اذیت میں مبتلاء رہنے کے بعد ناک چھوڑ کر ایک لمبا سانس لیجئے، بے اختیار آپ کی زبان سے سبحان اللہ نکل جائے گا کیونکہ جب پھیپھڑوں میں ہوا کی پوری مقدار پہنچتی ہے تو بے حد سکون محسوس ہوتا ہے۔ اس وقت دل اس بات کی گواہی دیگا کہ واقعی اللہ تعالیٰ کی جس نعمت پر ہم نے نعمت ہونے کے اعتبار سے کبھی غور و فکر نہ کیا تھا، وہ حقیقت میں اللہ تعالیٰ کی بہت بڑی نعمت ہے۔ اسکے بعد ذرا ٹھنڈے دل سے آنکھیں بند کر کے ان اسلامی بھائیوں کے بارے میں بھی غور کر لیجئے گا کہ جنہیں اللہ عزوجل نے مصلحتاً آزمائش میں مبتلاء فرما دیا ہے سوچئے کیا انہیں کھانے پینے، دوست احباب سے ملنے، شادی بیاہ میں شرکت کرنے اور سیر و تفریح کیلئے کسی پکنک پوائنٹ پر جانے میں زندگی کا حقیقی لطف حاصل ہوتا ہوگا؟ ہر وقت سانس کی تکلیف، ہر وقت اسی طرف توجہ، ہر وقت یہی پریشانی۔

..... آئیے خود سے چند سوالات کے جوابات طلب کریں.....

- ☆ کیا آسانی سے سانس کا اندر جانا باہر آنا اللہ تعالیٰ کی نعمت نہیں؟
- ☆ کیا یہ نعمت آپ کی طلب شدہ ہے؟
- ☆ کیا کبھی آپ نے خلوص دل سے اس نعمت کا شکر ادا کیا؟
- ☆ اگر (خدا نخواستہ) اللہ تعالیٰ آپ کو دے کے مرض میں مبتلاء فرما دے تو
- ☆ کیا اس نعمت کے مل جانے کے باوجود یہ کہنا یا سوچنا درست ہے کہ اللہ عزوجل نے ہمیں دیا ہی کیا ہے؟

ساتویں نعمت

عظیم نعمتوں میں سے ایک نعمت ہمارے 'ہاتھ' بھی ہیں۔ اس نعمت کی برکت سے ہم بیشمار معاملات میں آسانی محسوس کرتے ہیں۔ زندگی کے تقریباً ہر شعبے میں ہی ہاتھ ہمارے مددگار ہوتے ہیں۔ ان کی اہمیت خصوصاً کھلاڑی حضرات، شو بزنس سے تعلق رکھنے والوں، مزدوروں، بدمعاشوں، مصنفین، مصوروں اور کتابت کرنے والوں اور ایسے لوگوں سے پوچھئے کہ جن کی روزی کا حصول ان ہاتھوں کے ساتھ وابستہ ہے۔ سگ عطار نے ایک مرتبہ ایک شخص کو دیکھا کہ اس کے دونوں بازو کندھے کے پاس سے کٹے ہوئے تھے، ہاتھوں کے بغیر خالی آستینیں ہوا میں اڑ رہی تھیں۔ مجھے بہت عبرت حاصل ہوئی اور کافی دیر تک مختلف پہلوؤں سے اس کے بارے میں غور کرتا رہا کہ یہ بے چارہ زندگی کے روزمرہ معمولات کیسے پورے کرتا ہوگا۔ آپ بھی غور فرمائیے کہ جسے اللہ تعالیٰ نے اپنے عدل و انصاف سے دونوں ہاتھوں کی دولت سے محروم فرمادیا ہو وہ کھانا کس طرح کھاتا ہوگا؟ لباس کیسے بدلتا ہوگا؟ بال کیسے بناتا ہوگا؟ نہانے میں کیسی کوفت ہوتی ہوگی؟ کبھی اچانک ٹھوکر لگ کر منہ کے بل نیچے گرنے لگے تو کس سہارے خود کو بچائے گا؟ جب اس کے بچے گود میں لینے کی ضد کرتے ہو گئے تو؟ سودا سلف لانے میں کتنا پریشان ہوتا ہوگا؟ ایسے لوگوں کی شادی بیاہ کا کیا ہوتا ہوگا خصوصاً جبکہ یہ عیب اسلامی بہن میں ہو؟

ایسے لوگ بے شمار معاملات میں دوسروں کے محتاج ہوتے ہیں۔ اب اگر کوئی دوسرا میسر نہ آئے تو مسلسل آزمائش اور اگر میسر آ بھی جائے تو مسلسل خدمت سے اکثر اوقات طبیعت میں بیزاری و کوفت پیدا ہو جاتی ہے جس کے اثرات چہرے اور دیگر افعال میں نمایاں طور پر محسوس کئے جاسکتے ہیں چنانچہ جب یہ محسوس ہو کہ سامنے والا مجھ سے بیزار ہے اور بے دلی سے کام لے رہا ہے تو یہ احساس نہ صرف احساس محرومی کو بڑھا دیتا ہے بلکہ لگاتار دل آزاری کا سبب بھی بنتا ہے، خاص طور پر خود دار اور حساس طبیعت رکھنے والے حضرات کیلئے تو یہ لحاظ بہت بڑی آزمائش ثابت ہوتے ہیں اور اگر بالفرض سامنے والا خوش دلی کیساتھ خدمت کرنے پر استقامت و سکون حاصل کئے ہوئے ہو تب بھی یہ انسانی فطرت ہے کہ دوسروں کے ہاتھوں سرانجام ہونے والے کاموں سے مکمل اطمینان و سکون حاصل نہیں ہوتا، اپنے ہاتھ سے کھانے پینے نہانے کپڑے بدلنے اور استنجاء وغیرہ کرنے میں طبیعت کو جو سکون کی دولت ملتی ہے وہ انسان دوسرے کے کاموں سے ہرگز نہیں پاسکتا۔ چنانچہ محتاج غیر ہمیشہ اس بے سکونی کا بھی شکار رہتا ہے اگر آپ اس کا صحیح اندازہ کرنا چاہیں تو صرف ایک دن اپنے گھر میں دونوں ہاتھوں سے کچھ بھی کام نہ کیجئے بلکہ جن جن کاموں میں کوئی شرعی قباحت نہ ہو تو اسے دوسروں سے کروا کر دیکھئے اور اس کے بعد سنجیدگی کے ساتھ درج ذیل سوالوں کے جوابات تلاش کیجئے۔

- ☆ کیا ہاتھ اللہ تعالیٰ کی بہت بڑی نعمت نہیں؟ اگر آپ کے دونوں ہاتھ نہ ہوتے تو.....؟
- ☆ کیا یہ نعمت طلب کے بعد حاصل ہوئی ہے؟
- ☆ کیا کبھی آپ نے زبان سے اس نعمت کا بھی شکر ادا کیا؟
- ☆ اگر (خدا نخواستہ) آپ کے دونوں ہاتھ کسی وجہ سے کٹ جائیں گے؟
- ☆ کیا اس نعمت کے موجود ہونے کے باوجود یہ کہنا درست ہے کہ اللہ تعالیٰ نے ہمیں دیا ہی کیا ہے؟
- ☆ کیا آپ نے کبھی اس آزمائش میں مبتلاء اسلامی بھائی کے تنہائی میں بہنے والے آنسوؤں کا بھی خیال کیا کہ جو احساس محرومی و کمتری کے باعث اس کی آنکھوں سے بے اختیار جاری ہو جاتے ہیں۔

آٹھویں نعمت

ایک عظیم ترین نعمت ہمارے 'بھڑ' بھی ہیں۔ اس نعمت کی مدد سے ہم تیزی سے فاصلہ طے کر لیتے ہیں، لڑنے کیلئے قدرتی ہتھیار بھی ہیں، کھیل کے شعبے سے وابستہ افراد کیلئے تو یہ نعمت بے حد اہمیت کی حامل ہے، حسن و جمال قائم رکھنے میں بہت اہم کردار ادا کرتی ہے، بسوں و یکنوں وغیرہ میں چڑھتے اترتے وقت بجد کام آتی ہے۔ غرضیکہ بے شمار معاملات میں انسان اس نعمت کے تعاون کا محتاج ہے لیکن آہ! جن لوگوں کو اللہ عزوجل نے اس نعمت سے محروم رکھا ہے وہ بے چارے کس طرح گزارہ کرتے ہوں گے؟ سب عطار (راقم الحروف) ایک مرتبہ ایک گراؤنڈ کے پاس سے گزر رہا تھا میدان میں کچھ لڑکے کھیل رہے تھے۔ گراؤنڈ کے باہر ڈھیل چیئر پر بیٹھے ہوئے ایک نوجوان پر نظر پڑی وہ بڑی حسرت کیساتھ ان کھیلتے ہوئے نوجوانوں کو دیکھ رہا تھا۔ شاید اس کا دل بھی چاہ رہا تھا کہ ان کے ساتھ کھیلے، ہو سکتا ہے کہ یہی سوچ رہا ہو کہ کاش! میرے بھی پیر ہوتے تو میں بھی کھیل سے لطف انداز ہوتا۔ اس کے چہرے پر احساس محرومی کے اثرات دیکھ کر میرا دل بھر آیا اور بے اختیار اس نعمت کے حصول پر اللہ تعالیٰ کی بارگاہ میں شکر ادا کیا۔ پھر اس کے بارے میں سوچنے لگا کہ یہ بے چارہ استنجا کرنے میں کتنی دقت محسوس کرتا ہوگا، ڈھیل چیئر تک جانے اور اس سے بستر پر پہنچنے کیلئے سہارا تلاش کرنے میں بھی تکلیف کا سامنا کرنا پڑتا ہوگا۔ دور دراز کا سفر طے کرنا ہو اور کوئی ساتھ دینے والا نہ ہو تو کتنی پریشانی محسوس ہوتی ہوگی؟ خطرے کے وقت جبکہ دوسرے تیزی کے ساتھ بھاگ کر جان بچا رہے ہوں، تو اس وقت اس کی بے بسی اور احساس کمتری کا عالم کیا ہوگا؟ اگر کبھی راستے میں اسے شدید پیشاب آجائے تو.....؟ شادی بیاہ کے معاملے میں اس کا کیا بنے گا؟ ہو سکتا ہے کہ مسلسل خیال رکھنے کے باعث کبھی گھر والے پریشان ہو کر بیزاریت کا اظہار بھی کر دیتے ہوں اس وقت اس کا دل کتنا دکھتا ہوگا؟

حکایت..... ایک مرتبہ شیخ سعدی رحمۃ اللہ تعالیٰ علیہ کہیں جا رہے تھے۔ غربت کی وجہ سے پاؤں جوتوں سے محروم تھے۔ اپنے اطراف میں جوتے پہنے ہوئے لوگوں کو دیکھ کر دل میں خیال آیا کہ دیکھو! اللہ تعالیٰ نے ان سب کو جوتے عطا فرمائے لیکن مجھے محروم کیا ہوا ہے۔ ابھی اتنا سوچا ہی تھا کہ اچانک آپ کی نگاہ ایک شخص پر پڑی جس کے دونوں پیر غائب تھے اور وہ پیٹھ کے بل گھسٹ گھسٹ کر فاصلہ طے کر رہا تھا جس کی وجہ سے اس کی کمر چھل گئی تھی اور اس سے خون رس رہا تھا۔ یہ دردناک منظر دیکھتے ہی آپ فوراً سجدے میں گر گئے اور بارگاہ رب العزت میں عرض گزار ہوئے کہ اے مالک و مولیٰ! مجھے اس خیال پر معافی عطا فرما دے تو نے اگر جوتے نہ دیئے تو کیا ہوا دونوں پیر تو سلامت دیئے ہیں۔ (حکایات سعدی علیہ الرحمۃ)

اپنے اطراف میں ہمیں کئی ایسے لوگ نظر آئیں گے کہ جنہیں پیروں کی نعمت و دولت میسر نہیں، جب یہ بے چارے بھرے بازار میں لوگوں کے قدموں میں گھسٹ گھسٹ کر چل رہے ہوتے ہیں اور ہزاروں لوگوں کی نگاہیں بار بار ان کی طرف اٹھتی ہیں تو انہیں کتنی ذلت محسوس ہوتی ہوگی؟ آپ کسی دن اپنے گھر میں اسی طرح گھسٹ کر چل کر دیکھئے، بے حد عجیب و غریب محسوس ہوگا، پھر فوراً خود سے سوال کیجئے کہ کیا تو اسی طرح گھسٹ کر گلی یا محلے یا بازار میں چل سکتا ہے؟ فوراً اندر سے جواب آئے گا، ہرگز نہیں۔ پھر خود سے پوچھئے ہرگز کیوں نہیں؟ جواب آئے گا کیونکہ اس میں بہت ذلت ہے۔ اس وقت خود کو کہئے گا کہ تو پھر شکر کر کہ بے شمار کو اللہ عزوجل نے امتحاناً اس ذلت میں مبتلا فرمایا مگر محض اپنے فضل و کرم سے تجھے پالیا۔ پھر خود سے ان سوالات کے جوابات طلب کیجئے۔

- ☆ کیا پیر اللہ تعالیٰ کی بہت بڑی نعمت نہیں؟ اگر آپ کے دونوں پیر نہ ہوتے تو؟
- ☆ کیا آپ نے کبھی اس نعمت کا شکر ادا کیا؟
- ☆ کیا اس نعمت کے حصول کے بعد یہ کہنا درست ہے کہ اللہ تعالیٰ نے ہمیں دیا ہی کیا ہے؟
- ☆ کیا کبھی آپ نے اس محروم اسلامی بھائی کا 'دنیا والوں سے چھپ چھپ کر رونا' بھی یاد کیا؟

نویں نعمت

اللہ تعالیٰ نے ہمیں ایک مزید بہت بڑی نعمت سے نوازا ہے جس کا اندازہ اس روایت سے لگائیے کہ ایک مرتبہ حضرت عمر فاروق رضی اللہ تعالیٰ عنہ نے اپنے چند اصحاب کیساتھ ایک شخص کے پاس سے گزرے۔ آپ نے اسے ملاحظہ فرمایا کہ وہ اندھا اور فالج زدہ تھا نیز پورے بدن پر کوڑھ کا مرض بھی حملہ آور تھا۔ آپ نے اپنے اصحاب سے دریافت فرمایا کہ کیا تم اس شخص پر اللہ تعالیٰ کی کسی نعمت کا اثر پاتے ہو؟ انہوں نے عرض کی، اسے بھلا کون سی نعمت حاصل ہے؟ حضرت عمر فاروق رضی اللہ تعالیٰ عنہ نے ارشاد فرمایا، کیوں! کیا یہ پیشاب آسانی سے نہیں کر لیتا؟ سبحان اللہ! آپ نے ملاحظہ فرمایا کہ ہمارے اسلاف رضی اللہ عنہم کس طرح ہمہ وقت احساسِ نعمت میں مشغول رہا کرتے تھے۔ واقعی پیشاب کا آسانی سے خارج ہو جانا بھی اللہ تعالیٰ کی ایک بہت بڑی نعمت ہے۔ کثیر لوگ دنیا میں ایسے بھی ہیں جو پیشاب رُک جانے کے مرض میں گرفتار ہیں۔ ان میں سے بعض کا کئی دن اور بعض کا کئی مہینے تک قدرتی طریقے سے پیشاب باہر نہیں آتا ہے۔ پیشاب رُک جانے اور مصنوعی طریقے سے اسے باہر نکالنے کی کوشش مسلسل کے باعث ایسے لوگ بڑی اذیت بھری زندگی گزارتے ہیں۔ انکی تکلیف کا اندازہ وہ اسلامی بھائی بخوبی لگا سکتے ہیں کہ جنہیں دورانِ سفر بس وغیرہ میں پیشاب کی شدید حاجت ہوئی ہو اور بار بار کہنے کے باوجود بس والا بس روکنے کیلئے تیار نہ ہو اس وقت تو کیفیت یہ ہوتی ہے کہ انسان بظاہر یوں کہتا ہوا نظر آتا ہے کہ اگر کوئی مجھ سے ساری دنیا بھی لینا چاہے تو لے لے لیکن کسی طرح اس مصیبت سے نجات دلا دے۔ سگ عطار خود کئی مرتبہ اس کیفیت کا شکار ہوا ہے۔ جب یہ کیفیت طاری ہوتی ہے تو نہ تو کوئی دوسرا خیال ذہن میں آتا ہے اور نہ کسی گفتگو میں مزہ محسوس ہوتا ہے بس اس وقت تو ایک ہی خیال کی تکمیل مقصدِ حیات نظر آتی ہے کہ کسی طرح پیشاب بغیر بے عزتی کے باہر نکل جائے۔ اسی طرح وہ اسلامی بھائی بھی کچھ نہ کچھ اندازہ کر سکتے ہیں کہ جنہیں گھر میں اس قسم کی صورتِ حال کا سامنا کرنا پڑا ہو کہ پیشاب وغیرہ کی شدت ہوئی وہ تیزی کیساتھ استنجاء خانے کی طرف بڑھے لیکن معلوم ہوا کہ پہلے سے کوئی اندر موجود ہے۔ اب بعض اوقات شدت اتنی زیادہ ہوتی ہے کہ برداشت کرنا مشکل ہو جاتا ہے نتیجتاً تو تیزی سے دائیں بائیں ٹھلنا شروع کر دیتے ہیں تاکہ تھوڑا بہت دھیان بٹ جائے اور یا پھر جب برداشت کی انتہا ہو جائے تو استنجاء خانے کا دروازہ بجا کر اندر بیٹھے شخص سے جلدی باہر آنے کی درخواست کی جاتی ہے۔ اس وقت جو کیفیت انسان پر طاری ہوتی ہے اسے اگر ذہن میں رکھا جائے تو اس مرض کے شکار اسلامی بھائیوں کی تکلیف کا تھوڑا بہت اندازہ ہو سکتا ہے۔

ذرا اس شخص کے بارے میں غور کیجئے کہ جس کا مثانہ پیشاب سے بھر جائے، اسے شدید تناؤ محسوس ہو اور گھٹنوں استنجاء خانے میں بیٹھنے کے باوجود پیشاب کا ایک قطرہ بھی باہر نہ آئے تو کیا اسے کھانے پینے، شادی بیاہ، دوستوں رشتہ داروں کے ساتھ میل جول، کھیل کود، پکنک پوائنٹس وغیرہ سے کوئی مزہ حاصل ہوتا ہوگا؟ ہر مقام پر پیشاب کا تصور ہر جگہ بس یہی خیال۔ اس بے چارے کو تو نیند بھی سکون سے نہیں آتی ہوگی۔

اگر اس مبتلائے تکلیف اسلامی بھائی کی تکلیف اور مذکورہ بالا نعمت کے نعمتِ عظمیٰ ہونے کا مزید اندازہ کرنا چاہیں تو کسی دن خوب اچھی طرح پانی پینے کے بعد خود کو کسی کمرے میں بند کر کے پیشاب کی شدت کا انتظار کیجئے۔ جب پیشاب کی شدت خوب تیز ہو جائے تو پھر اس مرض مذکور میں گرفتار اسلامی بھائیوں کی تکلیف کو یاد کیجئے، اِنْ شَاءَ اللہ عَزَّ وَجَلَّ آپ کا دل ان کیلئے ہمدردی کے جذبات سے لبریز ہو جائے گا۔ جس وقت تکلیف ناقابلِ برداشت ہو جائے تو استنجاء خانے تشریف لے جائیے،

اب شدت کے بعد پیشاب خارج ہونے پر جو سکون و قرار حاصل ہوگا وہ پکار پکار کر کہہ رہا ہوگا کہ اے نادان! ذرا غور کر کہ یہ آسانی کے ساتھ اذیت سے نجات حاصل کر لینا بھی تیرے رب کریم کی کتنی بڑی نعمت ہے جس کی تو نے آج تک قدر نہیں کی بلکہ تجھے تو اس کو نعمت تسلیم کرنے کی بھی فرصت نہیں اور اس کے ساتھ ہی بے اختیار دل سے اللہ تعالیٰ کی بارگاہ میں کلماتِ شکر جاری ہو جائیں گے۔

سگِ عطار کو اچھی طرح یاد ہے کہ کافی عرصہ قبل ایک اسلامی بھائی کو اجتماع و مدر سے کی دعوت دی جاتی تھی لیکن وہ آوارہ گرد دوستوں کے ساتھ مشغول رہنے کے باعث اس معاملے میں ٹال مٹول سے کام لیتا رہتا تھا۔ اس کی صحت قابلِ رشک تھی لیکن اچانک وہ پیشاب رُک جانے کی بیماری میں مبتلا ہو گیا۔ اسے اسپتال میں داخل کروادیا گیا۔ آپ کو حیرت ہوگی کہ تقریباً تین مہینے تک قدرتی طریقے سے اس کا پیشاب خارج نہ ہوا تھا۔ مصنوعی طریقے سے اخراج کے باوجود پیشاب کی تیزابیت کی وجہ سے اس کی رانیں سوج گئی تھیں، حتیٰ کہ ایڑیاں رگڑ رگڑ کر اس کا انتقال ہو گیا۔ بے چارے کے چھ چھوٹے چھوٹے بچے تھے (اللہ تعالیٰ اس کی مغفرت فرمائے۔ آمین)

اسی طرح ایک مرتبہ ایک نوجوان میت کو غسل دینے کا اتفاق ہوا، اس کا انتقال بھی اسی سبب سے ہوا تھا۔ وہ نوجوان بھی بہت لمبا چوڑا اور بظاہر صحت مند تھا لیکن یہ مرض اس کیلئے جان لیوا ثابت ہوا۔ سگِ عطار نے خود اپنی ان گناہ گار آنکھوں سے دیکھا کہ پیشاب رُک جانے کے باعث اس کے بدن پر کالے کالے دھبے پڑ گئے تھے اور ڈاکٹروں نے مٹانے کے کچھ اوپر سے غالباً مصنوعی طریقے سے اخراجِ پیشاب کیلئے پیٹ چیرا ہوا تھا، جس سے گوشت باہر نکل آیا تھا، اس نوجوان سے بے حد عبرت حاصل ہوئی۔ اللہ تعالیٰ اس کی بھی مغفرت فرمائے۔ آمین

.....خود سے چند سوالات کے جوابات طلب کیجئے.....

☆ کیا پیشاب کا سہولت سے خارج ہو جانا اللہ تعالیٰ کی بہت بڑی نعمت نہیں؟ اگر کئی دنوں تک کیلئے آپ کا پیشاب بھی بند ہو جاتا تو؟

☆ کیا اس نعمت کا حصول آپ کی طرف سے مطالبہ کا نتیجہ ہے؟

☆ کیا آپ نے زبان سے اس نعمت کا شکر ادا کیا؟

☆ اگر (خوانخواستہ) آپ کا پیشاب بھی کئی مہینوں کیلئے بند ہو جائے تو.....؟

☆ کیا اس نعمت کی موجودگی کے باوجود یہ کہنا درست ہے کہ اللہ تعالیٰ نے ہمیں دیا ہی کیا ہے؟

دسویں نعمت

ایک بہت ہی پیاری اور اہم ترین نعمت 'صحت و تندرستی' بھی ہے۔ زندگی کی نعمتوں سے حقیقی لطف و سرور کا حصول اسی نعمت کا مرہونِ منت ہے۔ شادی بیاہ کی خوشیاں ہو یا کپکپ پوائنٹس پر سیر و تفریح سے ملنے والی راحتیں، دوست احباب کی محافل و صحبت سے لطف اندوز ہونا ہو یا مزیدار و لذیذ کھانوں سے لذت حاصل کرنا، گہری اور پرسکون نیند کے مزے ہوں یا خوبصورت خوشنما پھولوں کلیوں جانوروں پرندوں کے نظاروں سے سکون قلبی کا حصول، سب کا سب صحت و تندرستی پر موقوف ہے۔ اگر یہ نعمت نہ ہو تو سب کچھ پھیکا پھیکا، بے رنگ، بے مزہ اور بے کار محسوس ہوتا ہے۔ اگر یقین نہ آئے تو دائمی مرض میں گرفتار اسلامی بھائیوں سے تاثرات معلوم کر کے دیکھئے، ہر ایک تقریباً یہی کہتا نظر آئے گا کہ واقعی صحت ہے تو سب کچھ ہے، صحت نہیں تو کچھ بھی نہیں۔

اگر آپ کا بھی اسپتال جانا ہو تو وہاں دیکھئے کہ بے شمار ایسے مریض نظر آئیں گے جو صرف انتظارِ موت میں زندگی کے قیمتی لمحات سک سک کر گزار رہے ہیں۔ انہیں طویل بیماری اور مسلسل آزمائش نے ہر مزے سے نا آشنا کر دیا ہے۔ کوئی بلڈ کینسر میں مبتلا ہے تو کسی کوئی بی ہے، کوئی شوگر کا شکار ہے تو کوئی مرضِ بلڈ پریشر میں گرفتار، کسی کو دائمی نزلہ کھانی ہے تو کوئی دے کی اذیتِ مسلسل سے پریشان، کسی کو دانتوں کی خرابی کی شکایت ہے تو کسی کا بد ہضمی قبض نے جینا مشکل بنا دیا ہے۔

کبھی آپ نے ان بے چاروں کی زندگی پر غور کیا؟ کبھی ان کو دیکھ کر اور ان کی تکالیف محسوس کر کے صحت کی قدر و قیمت جاننے کی کوشش کی؟ اگر آپ کبھی بخار کا شکار ہو جائیں، جس کی وجہ سے ایک دو دن گھر میں بلکہ بستر پر مقید ہونا پڑ جائے، منہ کا ذائقہ بگڑ جائے، جو کھائیں اُلٹی کی شکل میں باہر نکل آئے، پرہیزی کھانے پر اکتفا کرنا پڑے اور صرف ایک دو دن کی اس معمولی سی آزمائش سے طبیعت میں بے چینی و اضطراب بڑھ جائے اور زندگی عذاب معلوم ہونے لگے تو اس وقت ان لوگوں کی تکلیف کو بھی یاد کیجئے گا اور ساتھ ہی فوراً شکر بھی ادا کیجئے گا کہ اللہ تعالیٰ نے آپ کو صرف چند دن ہی اس آزمائش میں ڈالنا پسند کیا حالانکہ اس کے بے شمار بندے ایسے بھی ہیں جنہیں اس نے اپنے عدل و انصاف سے پوری زندگی بے شمار دائمی امراض سے لڑتے رہنے کی صورت میں ایک عظیم امتحان میں مبتلا فرما دیا ہے۔

..... آئیے چند سوالات کے جوابات تلاش کیجئے.....

- ☆ کیا صحت و تندرستی اللہ تعالیٰ کی بہت بڑی نعمت نہیں؟ اگر اللہ تعالیٰ آپ کو کینسر، ٹی بی، بلڈ پریشر، فالج، کوڑھ، شوگر، دائمی نزلہ و کھانسی، بخار، بد ہضمی، قبض، سردرد اور دانتوں یا آنکھوں کے مرض میں مبتلا فرما دیتا اور ان امراض کے علاج معالجے پر روزانہ آپ کے سینکڑوں روپے خرچ ہو رہے ہوتے تو.....؟
- ☆ کیا صحت و تندرستی آپ کو طلب کرنے کے بعد حاصل ہوئی؟
- ☆ کیا آپ نے کبھی اس نعمت کا شکر ادا کیا؟
- ☆ اگر آپ کو بھی (خدا خواستہ) کسی مہلک اور دائمی مرض میں مبتلا کر دیا جائے تو.....؟
- ☆ کیا اس نعمت کے باوجود یہ کہنا درست ہے کہ اللہ تعالیٰ نے ہمیں دیا ہی کیا ہے؟

گیارہویں نعمت

کسی کو نشے کی عادت بد سے محفوظ رکھنا بھی اللہ تعالیٰ کا بہت بڑا احسانِ عظیم ہے۔ اگر اس نعمت کو نعمت سمجھنے اور اس کا شکر ادا کرنے کا شعور بیدار کرنا چاہیں تو اپنے اطراف میں در بدر کی ٹھوکریں کھانے والے نشے کی عادت میں مبتلاء حضرات کو نگاہِ عبرت سے دیکھئے، آوارہ گرد دوستوں کی صحبت کی نحوست کی بناء پر اس لعنت میں گرفتار ہو جانے والے ان مصیبت کے ماروں کی زندگی ان کیلئے ایک عذاب کی مانند ہے۔ اس منحوس عادت کی بناء پر انسان بے شمار آفتوں میں گرفتار ہو جاتا ہے۔ مثلاً جب گھر والے تنگ آ کر نشے کیلئے رقم فراہم کرنے سے انکار کر دیتے ہیں تو اخباری خبریں اور مشاہدات گواہ ہیں کہ یہ حضرات اپنے گھر والوں کو جان سے مارنے یا زخمی کرنے سے بھی گریز نہیں کرتے۔ پھر رقم کے حصول کیلئے گھر کی قیمتی چیزیں سستے داموں فروخت کر دیتے ہیں یا پھر چوری، جھوٹ، فریب و دھوکہ دہی سے ضرورت پوری کرنے کی کوشش کرتے ہیں۔ یہ بھی دیکھا گیا ہے کہ وہی پڑھا لکھا نوجوان جو کبھی انتہائی نفاست کے ساتھ زندگی گزارتا تھا، اب اس مہلک عادت میں گرفتاری کے بعد نشہ پورا کرنے کیلئے کسی شدید بدبو، تعفن، غلاظت اور گندگی سے بھر پور کچرے کے ڈھیر پر سے کاغذ چن رہا ہے۔

پھر یہ عادت بد انسان کے ضمیر کو مردہ کر دیتی ہے چنانچہ نہ تو اسے بیوی بچوں کے حقوق کی ادائیگی کی کوئی فکر ہوتی ہے اور نہ ہی بوڑھے والدین کو سہارا دینے کا دھیان۔ عزتِ نفس نام کو نہیں رہتی لہذا جب گھر والے تنگ آ کر ان کیلئے گھر کے دروازے ہمیشہ کیلئے بند کر دیتے ہیں تو پھر یہ کھانے پینے کی ضرورت پوری کرنے کیلئے ہر ایک کے سامنے ہاتھ پھیلاتے نظر آتے ہیں جواب میں کبھی تو خواہش پوری ہو جاتی ہے اور کبھی گالیوں، تھپڑوں اور دھکوں پر ہی اکتفاء کرنا پڑتا ہے۔ چونکہ ان کی زندگی کا مقصد صرف نشہ پورا کرنا ہی بن چکا ہے لہذا اس کے علاوہ انہیں کسی چیز کا ہوش نہیں رہتا نتیجتاً کئی ماہ گزر جانے کے باوجود غسل کی توفیق نہیں ہوتی، لباس و جسم پر میل کی تہیں جم جاتی ہیں، دانتوں پر نگاہ پڑ جائے تو نفاست پسند انسان کو قے آنے لگے۔

مسلسل نشہ صحت کو تباہ و برباد کر دیتا ہے چنانچہ سب عطار نے خود اپنی آنکھوں سے کئی نوجوانوں کو قابلِ رشک صحت کا حامل دیکھا لیکن کچھ عرصے کے بعد نشے نے ان کا تمام خون چوس لیا، چہرے کی سرخی زردی میں تبدیل ہو گئی اور لمبا چوڑا بدن سکڑ کر بچے کی مانند ہو گیا۔

دنیا میں اس اختیاری ذلت و خواری کے بعد ان کا آخرت میں کیا بنے گا یہ تو اللہ ہی بہتر جانتا ہے لیکن ماں باپ، بیوی بچوں کی دل آزاریوں، ان کی حق تلفیوں، حرام نشہ کرنے، چوری جھوٹ فریب میں مبتلاء ہونے اور عبادات و احکامات کے معاملے میں کوتاہی کرنے کے باعث بظاہر ان کیلئے وہاں بھی خیر نظر نہیں آتی۔

پھر ان کی اس ہولناک داستان کا ایک دردناک پہلو یہ بھی ہے کہ ان حضرات کے باعث ان کے گھر والوں کی زندگی عذاب بن جاتی ہے اپنی جوان اولاد کو آہستہ آہستہ برف کی طرح پگھلتے ہوئے موت کے منہ میں جانا تا دیکھ کر کون سے ایسے ماں باپ ہوں گے کہ جن کی راتوں کی نیند حرام نہ ہوں اور مسلسل غم ان کا مقدر نہ بن جائے۔ بعض اوقات اسلامی بہنوں کے رشتوں سے صرف یہ عذر بیان کر کے انکار کر دیا جاتا ہے کہ اس کا باپ یا بھائی نشہ کا عادی ہے، جب بچے سے اسکول میں باپ کے پیشے سے متعلق دریافت کیا جاتا ہے تو اپنے باپ کی کیفیات و تفصیلات بتانے میں گزرنے والے یہ لحات اس بچے کیلئے شدید دل آزاری اور عظیم احساس کمتری پیدا کرنے کا سبب بن جاتے ہیں اور پھر جب اس کے دوست اسے نشی کی اولاد ہونے کا طعنہ دیتے ہیں تو بعض اوقات اس کے دل میں تمنا پیدا ہوتی ہے کہ اللہ عز و جل مجھے موت دے دے تو اچھا ہے تاکہ اس روزانہ کے غم سے تو نجات مل جائے۔

..... آئیے خود سے چند سوالات کے جوابات دریافت فرمائیے.....

- ☆ کیا نشہ کی لعنت سے محفوظ رہنا اللہ تعالیٰ کی بہت بڑی نعمت نہیں؟ اگر آپ بھی نشہ کے عادی ہوتے اور حالت نشہ میں اکثر و بیشتر گلیوں میں دائیں بائیں جھومتے لڑکھڑاتے یا گندی نالیوں میں منہ کے بل گرے ہوئے نظر آتے تو.....؟
- ☆ کیا آپ نے اللہ عز و جل سے اس نعمت کی طلب کی تھی؟
- ☆ کیا آپ نے اس سے محفوظ رہنے پر الفاظِ شکر ادا کئے؟
- ☆ اگر (خدا نخواستہ) آپ کو بھی نشہ کی عادت پڑ گئی تو.....؟
- ☆ کیا اس نعمت کے حصول کے بعد یہ کہنا درست ہے کہ اللہ تعالیٰ نے ہمیں دیا ہی کیا ہے؟

پیارے اسلامی بھائیو! سب عطار نے اس مقام پر اللہ تعالیٰ کی عطا کردہ چند ہی نعمتوں کے ذکر پر اکتفاء کیا ہے کیونکہ یہ مختصر رسالہ اس سے زیادہ تفصیل کا متحمل نہیں ہو سکتا، لیکن اتنا ضرور ہے کہ ان چند نعمتوں کے بارے میں مختلف پہلوؤں سے غور و فکر کا طریقہ جاننے کے بعد آئندہ ہمارے لئے غیر مذکورہ نعمتوں کا احساس کرنا بھی دشوار نہ رہے گا اور اگر ایک مرتبہ اس طرح احساسِ نعمت کی عادت پڑ گئی تو ان شاء اللہ عز و جل پھر شیطان کیلئے زبان پر شکوہ جاری کروانا بے حد مشکل ہو جائے گا۔

ہمارے اسلاف کرام رضی اللہ عنہم کی بھی یہ عادت کریمہ رہی ہے کہ وہ ہمہ وقت احساسِ نعمت میں مشغول رہ کر نہ صرف خود کو صبر و تحمل اور رضائے الہی عزوجل پر راضی رہنے کا عادی بنایا کرتے تھے بلکہ دوسروں کی بھی اصلاح کرنے میں کامیاب رہتے تھے چنانچہ کیمیائے سعادت میں درج اس حکایت کو ملاحظہ فرمائیے:-

پچاس ہزار درہم کا مال

ایک شخص نے کسی بزرگ کی خدمت میں اپنی غریبی اور مفلسی کی شکایت کی تو آپ نے ارشاد فرمایا، کیا تو اس بات کیلئے تیار ہے کہ اپنی آنکھ دے دے اور دس ہزار درہم لے لے؟ اس نے عرض کی ہرگز نہیں۔ آپ نے فرمایا اچھا اپنے ہاتھ دے دے اور دس ہزار درہم لے لے۔ اس نے عرض کی یہ بھی منظور نہیں۔ فرمایا اچھا اپنے کان دے دے اور دس ہزار درہم لے لے۔ اس نے عرض کی یہ بھی منظور نہیں۔ فرمایا اچھا اپنے پیر دے دے اور دس ہزار درہم لے لے۔ اس نے عرض کی یہ بھی قبول نہیں۔ اس پر آپ نے ارشاد فرمایا کہ پچاس ہزار درہم کا مال تو تیرے پاس موجود ہے اور تو پھر بھی مفلسی کا شکوہ کر رہا ہے۔

منہاج العابدین میں درج اس حکایت پر بھی غور کیجئے۔

احساسِ نعمت اور شکر

ایک مرتبہ حضرت خواجہ حسن بصری رحمۃ اللہ تعالیٰ علیہ سے لوگوں نے عرض کی کہ یہاں ایک ایسا شخص ہے جو ہمیشہ ستون کے پیچھے رہتا ہے۔ ارشاد فرمایا، جب وہ موجود ہو تو مجھے بتانا۔ جب لوگوں نے اس کی موجودگی کی اطلاع دی تو آپ اس کے پاس تشریف لے گئے اور فرمایا اے شخص! تو ہمیشہ اکیلا کیوں رہتا ہے؟ لوگوں کے ساتھ مل کر کیوں نہیں بیٹھتا؟ اس نے جواب دیا میں ایک عظیم کام میں مصروف ہوں، جس نے مجھے لوگوں سے جدا کر دیا ہے۔ فرمایا تو حسن بصری کے پاس جا کر اس کی باتیں کیوں نہیں سنتا؟ اس نے عرض کی میرے اسی عظیم کام نے مجھے حسن بصری اور دیگر تمام لوگوں سے بے نیاز کر دیا ہے۔ فرمایا وہ عظیم کام کون سا ہے؟ اس نے جواب دیا کہ کوئی وقت ایسا نہیں کہ جس میں اللہ تعالیٰ مجھے اپنی نعمتوں سے نہ نوازتا ہو اور میں کوئی خطا نہ کرتا ہوں چنانچہ میں اللہ تعالیٰ کی نعمتوں کا احساس کر کے انکے شکر اور اپنے گناہوں کی مغفرت طلب کرنے میں مصروف رہتا ہوں لہذا اسی وجہ سے نہ تو حسن بصری کے پاس جانے کی فرصت ہے اور نہ ہی دیگر لوگوں کے پاس بیٹھنے کیلئے فراغت۔ یہ سن کر خواجہ حسن بصری رحمۃ اللہ تعالیٰ علیہ نے (عاجزانه طور پر) ارشاد فرمایا تو یہیں بیٹھا رہ، کیوں کہ تو حسن بصری سے بڑا فقیہہ و عالم ہے۔

درج ذیل روایت کا یاد رکھنا بھی آئندہ کیلئے مفید ثابت ہوگا۔ (ان شاء اللہ عزوجل)

شکوہ کیوں کروں؟

ایک مرتبہ سلطان محمود رحمۃ اللہ علیہ نے ایک خربوزہ کاٹا، چکھا تو کڑوا نکلا۔ آپ نے یہ نکلڑا پاس موجود اپنے سمجھدار غلام ایاز کو دے دیا۔ ایاز نے پورا نکلڑا کھا لیا۔ محمود رحمۃ اللہ علیہ نے دوسرا نکلڑا کاٹ کر دیا، ایاز وہ بھی کھا گیا۔ آپ اسی طرح نکلڑے دیتے گئے اور ایاز بغیر کچھ کہے کھاتا گیا، حتیٰ کہ پورا خربوزہ ختم ہو گیا۔ سلطان محمود رحمۃ اللہ علیہ نے تعجب کے ساتھ دریافت فرمایا، اے ایاز! کیا خربوزہ کڑوا نہیں تھا؟ ایاز نے عرض کی کہ جی ہاں، تھا تو سہی۔ فرمایا، پھر تم نے شکوہ کیوں نہ کیا؟ عرض کی کہ حضرت! بات دراصل یہ ہے کہ آپ کے ان مبارک ہاتھوں سے بے شمار نعمتیں حاصل ہوئیں ہیں، اب جبکہ ان سے ایک تکلیف پہنچی ہے تو میری غیرت نے گوارا نہ کیا کہ ان تمام نعمتوں کو فراموش کر کے اس معمولی سی تکلیف کا شکوہ کروں، چنانچہ یہی سوچ کر خاموشی سے کھاتا رہا۔

(معدنِ اخلاق غالباً)

کاش! اللہ عزوجل کی طرف سے آنے والی آزمائشوں پر ہماری بھی یہی مدنی سوچ بن جائے۔

آخر میں پیارے آقا صلی اللہ تعالیٰ علیہ وسلم کی ایک نصیحت ملاحظہ فرمائیے کہ جس میں اللہ تعالیٰ کی نعمتوں کی قدر و قیمت کا احساس کرنے کا طریقہ بے نظیر بیان کیا گیا ہے چنانچہ رحمتِ کونین صلی اللہ تعالیٰ علیہ وسلم نے ارشاد فرمایا، اپنے سے نیچے درجے کے لوگوں کی جانب دیکھا کرو (اس کے برعکس) اوپر کے درجے کے لوگوں کو نہ دیکھا کرو اگر تم ایسا کرو گے تو اللہ تعالیٰ کی (کسی) نعمت کو حقیر نہ جانو گے۔ (ابن ماجہ)

شکوہ شکایت سے بچنے کا تیسرا طریقہ یہ کہ انسان خود کو اللہ تعالیٰ کی رضا پر راضی رہنے کا عادی بنائے۔ رضائے الہی پر راضی رہنے کی عادت کی برکت سے نہ صرف شکوہ و شکایت جیسے قبیح گناہ سے نجات مل جائیگی بلکہ انسان اللہ تعالیٰ کی بارگاہ سے بیشمار مزید انعامات کا مستحق بھی بن جاتا ہے۔ اس عظیم ترین وصف و خوبی کو حاصل کرنے کیلئے راضی برضائے الہی کے فضائل اور اس سلسلے میں بزرگان دین رضی اللہ عنہم کی حیات طیبہ کا مطالعہ کرنا بے حد مفید و معاون و مدگار ثابت ہوگا۔ اسی سلسلے میں چند معروضات درج ذیل ہیں۔

☆ مدنی آقا صلی اللہ تعالیٰ علیہ وسلم نے ارشاد فرمایا کہ یہ انسان کی خوش بختی میں سے ہے کہ اللہ تعالیٰ کے فیصلے پر راضی ہو جائے اور اس کی بد بختی میں سے یہ ہے کہ اپنے بارے میں اللہ عزوجل کے فیصلے کو ناپسند کرے۔ (ترمذی)

☆ مدنی آقا صلی اللہ تعالیٰ علیہ وسلم نے صحابہ کرام علیہم الرضوان سے دریافت فرمایا کہ تم کون ہو؟ عرض کی کہ ہم ایماندار ہیں۔ فرمایا، تمہارے ایمان کی علامت کیا ہے؟ عرض کی کہ ہم مصیبت پر صبر کرتے ہیں، بوقت وسعت اللہ تعالیٰ کا شکر ادا کرتے ہیں اور قضا کے موقعوں پر راضی رہتے ہیں۔ مدنی آقا صلی اللہ تعالیٰ علیہ وسلم نے ارشاد فرمایا، رب کعبہ کی قسم! تم مومن ہو۔ (احیاء العلوم)

☆ حضور پر نور صلی اللہ تعالیٰ علیہ وسلم نے ارشاد فرمایا کہ اس شخص کیلئے خوشخبری ہے کہ جسے اسلام کی طرف ہدایت کی گئی، اس کی روزی بقدر ضرورت ہو اور وہ اس کے ساتھ راضی ہو۔ (ترمذی)

☆ رحمت عالم صلی اللہ تعالیٰ علیہ وسلم نے ارشاد فرمایا، جو شخص اللہ تعالیٰ سے تھوڑی روزی پر راضی ہو جاتا ہے تو اللہ تعالیٰ بھی اس کے تھوڑے عمل سے راضی ہو جاتا ہے۔ (احیاء العلوم۔ تحائف السادة المتقين)

☆ رحمت کونین صلی اللہ علیہ وسلم نے ارشاد فرمایا، اللہ تعالیٰ جب کسی بندے سے محبت فرماتا ہے تو اسے کسی بلا میں مبتلا کر دیتا ہے پس اگر وہ صبر کرے تو اسے برگزیدہ کر دیتا ہے پھر اگر راضی رہے تو اسے چن لیتا ہے۔ (کنز العمال)

☆ مخبر اعظم صلی اللہ تعالیٰ علیہ وسلم نے ارشاد فرمایا کہ جب قیامت کا دن ہوگا تو اللہ تعالیٰ میری اُمت کے ایک گروہ کو خاص پر عطا فرمائے گا جن کے ذریعے وہ اُڑتے ہوئے جنت کی طرف جائیں گے اور وہ جنت میں جیسے اور جہاں چاہیں گے مزے اُڑائیں گے۔ فرشتے ان سے پوچھیں گے، کیا تم پل صراط پار کر چکے؟ وہ جواب دیں گے کہ ہم نے تو پل صراط دیکھا بھی نہیں۔ پھر فرشتے سوال کریں گے کہ کیا تم حساب کتاب سے فارغ ہو چکے؟ وہ جواب دیں گے کہ ہمیں اس سے کوئی کام نہیں۔ فرشتے دریافت کریں گے، تم کس کی اُمت ہو؟ وہ کہیں گے، ہم محبوب خدا محمد مصطفیٰ صلی اللہ تعالیٰ علیہ وسلم کی اُمت ہیں۔ فرشتے پوچھیں گے کہ ہم تمہیں قسم دیتے ہیں کہ سچ بتاؤ کہ دنیا میں تمہارے اعمال کیا تھے؟ وہ جواباً کہیں گے کہ ہم میں دو عادتیں تھیں ایک یہ کہ جب ہم تنہائی میں ہوتے تو اللہ تعالیٰ سے شرما کر گناہ نہیں کرتے تھے اور دوسری یہ کہ ہمارے لئے جو مقدر ہوتا، ہم اس پر راضی رہتے تھے۔ تب فرشتے کہیں گے کہ یقیناً تم اسی درجے اور مرتبے کے مستحق تھے۔ (احیاء العلوم)

☆ روایت ہے کہ ایک مرتبہ حضرت موسیٰ علیہ السلام کی خدمت میں بنی اسرائیل نے عرض کی کہ ہمارے لئے اپنے رب عزوجل سے کوئی ایسا کام دریافت کر دیجئے کہ جب ہم وہ کام کریں تو اللہ تعالیٰ ہم سے راضی ہو جائے۔ حضرت موسیٰ علیہ السلام نے اللہ تعالیٰ کی بارگاہ میں عرض کی، یا رب عزوجل! جو کچھ یہ عرض کرتے ہیں تو نے سنا۔ اللہ تعالیٰ کی جانب سے حکم ہوا کہ اے موسیٰ (علیہ السلام)! ان سے فرما دیجئے کہ یہ مجھ سے راضی رہیں تاکہ میں ان سے راضی رہوں۔ (احیاء العلوم)

☆ حضرت ابن عباس رضی اللہ تعالیٰ عنہ فرماتے ہیں کہ جو لوگ جنت میں سب سے پہلے بلائے جائیں گے وہ وہی لوگ ہوں گے جو ہر حال میں اللہ تعالیٰ کی حمد و ثناء بیان کرتے رہے ہیں یعنی وہ ہر حال میں راضی رہتے ہیں۔ (احیاء العلوم)

☆ حضرت میمون بن مہران رحمۃ اللہ تعالیٰ علیہ فرماتے ہیں کہ جو شخص اللہ عزوجل کے حکم پر راضی نہ ہو، اس کی بیوقوفی کا کوئی علاج نہیں ہے۔ (احیاء العلوم)

☆ حضرت ابوالدرداء رضی اللہ تعالیٰ عنہ فرماتے ہیں کہ ایمان کا اعلیٰ ترین درجہ یہ ہے کہ حکم پر صبر کرے اور تقدیر پر راضی ہو۔ (ایضاً)

☆ اسی ضمن میں ایک ایمان افروز روایت مزید ملاحظہ فرمائیے:-

جنت میں اعلیٰ مقام

بنی اسرائیل کے ایک عابد نے طویل عرصے تک اللہ تعالیٰ کی عبادت کی۔ ایک مرتبہ خواب میں اسے دکھایا گیا کہ بکریاں چرانے والی فلاں عورت جنت میں تیرے پڑوس میں رہے گی۔ بیدار ہونے کے بعد عابد تلاش کرتا کرتا اس عورت کے پاس پہنچا اور تین دن تک اس کا مہمان رہا تا کہ اس کا عمل دیکھے۔ عابد دن بھر روزہ رکھتا، تمام رات عبادت میں گزار دیتا جبکہ وہ عورت نہ تو دن میں روزہ رکھتی اور نہ ہی شب بیداری کرتی۔ بالآخر عابد نے پوچھا کہ تو اس کے علاوہ بھی کوئی عمل کرتی ہے؟ عورت نے جواب دیا کہ جو کچھ آپ نے دیکھا بس یہی میرا عمل ہے، مزید کوئی قابل ذکر بات میں نہیں جانتی۔ جب عابد نے بار بار کسی اور عمل کو یاد کرنے پر زور دیا تو عورت نے کہا کہ ہاں! اس کے علاوہ ایک چھوٹی سی خصلت مجھ میں اور ہے، وہ یہ کہ اگر میں سختی میں ہوں تو اچھی حالت کی تمنا نہیں رکھتی، اگر بیمار ہو جاؤں تو تندرستی کی خواہش نہیں ہوتی اور اگر دھوپ میں ہوں تو سایہ کا خیال نہیں آتا (یعنی ہر حال میں ہر معاملے میں اللہ تعالیٰ کی رضا پر راضی رہتی ہوں) یہ سن کر عابد نے کہا کہ بھلا یہ کوئی چھوٹی سی خصلت ہے یہ تو اتنی عظیم خصلت ہے کہ جس سے بڑے بڑے عبادت گزار عاجز ہیں۔ (احیاء العلوم)

☆ اسی ضمن میں ایک مزید روایت پڑھئے:-

خیر اسی میں ہے

حضرت مسروق رحمۃ اللہ تعالیٰ علیہ ارشاد فرماتے ہیں کہ ایک شخص اپنے اہل خانہ کے ساتھ جنگل میں رہا کرتا تھا۔ کچھ فاصلے پر چند مزید گھروں میں لوگ رہا کرتے تھے۔ اس کے پاس ایک گدھا، ایک کتا اور ایک مرغ تھا۔ گدھے پر خیمہ، پانی اور دیگر سامان لاداجاتا، کتا حفاظت کرتا اور مرغ صبح نماز کیلئے جگاتا تھا۔ اس شخص کی یہ عادت تھی کہ ہر معاملے میں اللہ تعالیٰ کی رضا میں راضی رہ کر ہمیشہ یہی کہا کرتا تھا کہ خیر اسی میں ہے۔ ایک دن اچانک ایک بھیڑیے نے اس کے گدھے کا پیٹ پھاڑ ڈالا۔ اس کے اہل خانہ کو بہت دکھ ہوا لیکن اس نے حسب معمولی مطمئن رہتے ہوئے کہا کہ خیر اسی میں ہے۔ پھر ایک دن ایک لومڑی آئی اور اس کا مرغنا پکڑ کر لے گئی۔ گھر والوں کو اس سے بھی رنج پہنچا لیکن اس نے پھر یہی کہا کہ خیر اسی میں ہے۔ پھر ایک دن کسی سبب سے اس کا کتا بھی مر گیا، اس پر بھی اہل خانہ بہت غمگین ہوئے لیکن اس نے وہی بات کہی کہ خیر اسی میں ہے۔ گھر والوں نے کہا کہ آپ ہر حادثے میں کہہ دیتے ہیں کہ خیر اسی میں ہے۔ اب ہمارے سارے کام کے جانور مر گئے تو بھلا اس میں کون سی بھلائی پوشیدہ ہے؟ اس نے جواب دیا کہ صبر کرو یقیناً اس میں بھی ہمارے لئے کوئی بھلائی ہوگی۔ دوسرے دن انہوں نے اٹھ کر دیکھا کہ رات میں ڈاکو ان کے پڑوسیوں کو قتل کر کے تمام مال و اسباب لوٹ کر لے گئے ہیں لیکن چونکہ ان کے ہاں جانوروں کے مرجانے کی بناء پر بالکل خاموشی تھی لہذا ڈاکوؤں کو پتا نہ چلا کہ یہاں کوئی مزید گھر بھی ہے، چنانچہ ان کی جان اور بقیہ مال بھی بچ گیا۔ تب اس شخص نے اہل خانہ سے کہا کہ دیکھا تم نے کہ اللہ تعالیٰ کے ہر کام میں کیسی بھلائی ہے۔ ہر کام کی خوبی بس اللہ عزوجل ہی جانتا ہے۔ (احیاء العلوم)

مذہبہ یہ بات اچھی طرح یاد رکھئے کہ اللہ تعالیٰ کی تقسیم پر دل سے راضی رہتے ہوئے اپنی مشکل و پریشانی کے حل کیلئے دعا اور اسباب و ذرائع اختیار کرنا اللہ عزوجل کی رضا پر راضی رہنے کے خلاف نہیں۔ چنانچہ دعا اور نوکری کی تلاش، کاروبار کی ترقی، غربت کے خاتمے، بچوں کے بہتر مستقبل اور بیماری کا علاج کروانے کیلئے جائز طریقوں سے عملی کوشش اختیار کرنے میں کوئی حرج نہیں۔ قابل گرفت فعل یہ ہے کہ دل اللہ عزوجل کی تقسیم پر راضی نہ ہو اور دل کی یہ کیفیت شکوے کی صورت میں زبان پر ظاہر ہو جائے۔

چوتھا طریقہ..... یہ ہے کہ انسان صبر و تحمل اور اسلافِ کرام رضی اللہ عنہم کے صبر کرنے کے واقعات کو ذہن میں رکھ کر اور اکثر و بیشتر ان پر غور و فکر کر کے خود بھی صابرین کی صف میں شامل ہونے کی کوشش کرے۔ اس ضمن میں بھی چند مدنی معروضات پیش خدمت ہیں:

☆ اللہ عزوجل نے قرآن پاک میں ارشاد فرمایا: (ترجمہ کنز الایمان) اور ضرور ہم صبر کرنے والوں کو ان کا وہ صلہ دیں گے جو ان کے سب سے اچھے کام کے قابل ہو۔ (پ ۱۴-۱۶: النحل: ۹۶) (یعنی ان کی ادنیٰ سی نیکی پر بھی وہ اجر و ثواب دیا جائیگا جو وہ اپنی اعلیٰ نیکی پر پاتے)۔

☆ دوسری جگہ فرمانِ مقدس ہے: ان کو جنت کا سب سے اونچا بالا خانہ انعام ملے گا بدلہ ان کے صبر کا۔ (پ ۱۹-۲۰: الفرقان: ۷۵)

☆ ایک اور مقام پر ارشاد ہوا: (ترجمہ کنز الایمان) اور صبر کرو بے شک اللہ صبر کرنے والوں کیساتھ ہے۔ (پ ۱۰-۱۱: الانفال: ۴۶)

☆ سرکارِ مدینہ صلی اللہ تعالیٰ علیہ وسلم نے ارشاد فرمایا، صبر آدھا ایمان ہے۔ (احیاء العلوم)

☆ مدنی آقا صلی اللہ تعالیٰ علیہ وسلم نے ارشاد فرمایا، یعنی صبر جنت کے خزانوں میں سے ایک خزانہ ہے۔ (احیاء العلوم)

☆ مدنی آقا صلی اللہ علیہ وسلم کا ارشاد مبارک ہے کہ جو چیز تجھے بری معلوم ہو، اس پر صبر کرنے پر جنت میں خیر کثر ہے۔ (الایضاً)

☆ رحمتِ عالمیان صلی اللہ تعالیٰ علیہ وسلم کا فرمانِ ذیشان ہے، اگر صبر آدمی ہوتا تو کریم ہوتا، اللہ تعالیٰ کو صبر کرنے والے محبوب ہیں۔ (احیاء العلوم)

☆ حضرت انس رضی اللہ تعالیٰ عنہ فرماتے ہیں کہ ہم رسول اللہ صلی اللہ تعالیٰ علیہ وسلم کیساتھ ابوسیف لوہار کے ہاں گئے، یہ پیارے آقا صلی اللہ تعالیٰ علیہ وسلم کے صاحبزادے حضرت ابراہیم رضی اللہ تعالیٰ عنہ کی رضاعی والدہ کے شوہر تھے۔ مدنی آقا صلی اللہ تعالیٰ علیہ وسلم نے حضرت ابراہیم رضی اللہ تعالیٰ عنہ کو اٹھا کر چوما اور سو گھسا۔ کچھ عرصے بعد ہم پھر آپ کے ساتھ حضرت ابراہیم رضی اللہ تعالیٰ عنہ کے پاس چلے گئے۔ اس وقت وہ جانکنی کے عالم میں تھے تو مدنی آقا صلی اللہ تعالیٰ علیہ وسلم کی آنکھوں سے آنسو بہنے شروع ہو گئے۔ اس پر حضرت عبدالرحمن بن عوف رضی اللہ تعالیٰ عنہ نے عرض کی کہ یا رسول اللہ صلی اللہ تعالیٰ علیہ وسلم! آپ بھی رورہے ہیں؟ فرمایا، اے ابنِ عوف (رضی اللہ تعالیٰ عنہ)! یہ رحمت و محبت کے آنسو ہیں (شکوہ و شکایت کے نہیں) اسکے بعد بھی آپ کے آنسو بہتے رہے پھر آپ نے ارشاد فرمایا، آنکھ آنسو بہاتی ہے، دل غم میں ڈوبا ہوا ہے مگر ہم زبان سے وہی بات کہیں گے جو ہمارے رب تعالیٰ کو محبوب ہے (یعنی صبر و شکر کے کلمات) اور اے ابراہیم (رضی اللہ تعالیٰ عنہ)! بیشک ہم تیری جدائی اور فراق پر غمناک ہیں۔ (بخاری و مسلم)

☆ صبر و ایثار سے متعلق یہ واقعہ بھی ہمیشہ یاد رکھنا بے حد نفع بخش ثابت ہوگا۔ (إن شاء اللہ عزوجل)

روایت ہے کہ حضرت حسن و حسین رضی اللہ عنہما ایک مرتبہ بیمار ہو گئے تو حضرت علی، بی بی فاطمہ اور آپ کی کنیز بی بی فضہ (رضی اللہ عنہم) نے منت مانی کہ اگر یہ تندرست ہو گئے تو ہم تین روزے رکھیں گے۔ اللہ تعالیٰ اور اس کے رسول صلی اللہ تعالیٰ علیہ وسلم کے فضل و کرم سے صاحبزادوں کو شفا حاصل ہو گئی۔ چنانچہ ان حضرات نے روزے رکھنے شروع کر دیئے۔ سحری کے لئے گھر میں کچھ موجود نہ تھا چنانچہ فاقہ پر روزہ شروع کر دیا۔ حضرت علی رضی اللہ تعالیٰ عنہ ایک یہودی سے کچھ اون تین صاع جو کی اجرت طے کر کے لے آئے تاکہ دھاگہ بنا کر اجرت حاصل کی جاسکے۔ بی بی فاطمہ رضی اللہ تعالیٰ عنہا نے اس میں سے ایک تہائی کا تا، اجرت میں ایک صاع (تقریباً ساڑھے چار سیر) جو ملے۔ آپ نے انہیں پیس کر پانچ نان تیار کئے۔ دو اپنے اور حضرت علی رضی اللہ تعالیٰ عنہ کیلئے، دو صاحبزادوں اور ایک باندی کیلئے۔ روزہ کی حالت میں دن بھر مزدوری کرنے کے بعد حضرت علی رضی اللہ تعالیٰ عنہ نماز مغرب ادا کر کے گھر تشریف لائے، دسترخوان بچھایا گیا، ابھی آپ نے روٹی کا ٹکڑا توڑا ہی تھا کہ ایک فقیر نے دروازے پر صدا لگائی، اے رسول اللہ (صلی اللہ تعالیٰ علیہ وسلم) کے گھر والو! میں ایک فقیر مسکین ہوں، مجھے کھانا دو، اللہ تعالیٰ تمہیں جنت کے دسترخوان سے کھانا کھلائے۔ حضرت علی رضی اللہ تعالیٰ عنہ نے ہاتھ روک لیا اور بی بی فاطمہ رضی اللہ تعالیٰ عنہا سے مشورہ کیا، آپ نے فرمایا، ضرور دے دیجئے۔ چنانچہ وہ تمام روٹیاں اسے دے دیں اور سب کے سب فاقے سے رہے اور اسی حال میں دوسرے دن کا روزہ شروع کر دیا۔ اس دن بھی اجرت وصول کر کے پانچ نان تیار فرمائے۔ مغرب کے بعد سب دسترخوان پر بیٹھ گئے تو ایک یتیم نے اپنی تنگدستی کا ذکر کر کے کھانا مانگا۔ آپ حضرات نے اس دن کی روٹیاں بھی اس کے حوالے کر دیں اور پانی پی کر تیسرے دن کا روزہ شروع کر دیا۔ تیسرے دن پھر اون کا تنے کی اجرت وصول فرما کر روٹیاں تیار کیں۔ مغرب کے بعد دسترخوان پر بیٹھے ہی تھے کہ ایک قیدی نے اپنی سخت حاجت اور پریشانی بیان کر کے مدد طلب کی۔ آپ حضرات نے یہ روٹیاں بھی اس کے حوالے کر دیں۔ چوتھے روز، روزہ تو نہ تھا لیکن کھانے کیلئے بھی کچھ نہ تھا۔ حضرت علی رضی اللہ تعالیٰ عنہ، حسین کریمین رضی اللہ تعالیٰ عنہما کو لے کر مدنی آقا صلی اللہ تعالیٰ علیہ وسلم کی خدمت میں حاضر ہوئے، بھوک و کمزوری کی وجہ سے چلنا بھی دشوار ہو رہا تھا۔ مدنی آقا صلی اللہ تعالیٰ علیہ وسلم نے ارشاد فرمایا، تمہاری تکلیف و تنگی دیکھ کر مجھے بہت تکلیف ہوتی ہے، چلو فاطمہ (رضی اللہ تعالیٰ عنہا) کے پاس چلیں۔ آپ تشریف لائے تو دیکھا کہ آپ نماز پڑھ رہی ہیں، بھوک کی شدت کی بناء پر آنکھیں گڑ گئیں تھیں اور پیٹ کمر سے لگ رہا تھا۔ بعد فراغت آپ کو پیارے آقا صلی اللہ تعالیٰ علیہ وسلم نے اپنے سینے سے لگالیا اور اللہ تعالیٰ کی بارگاہ میں دعا فرمائی۔ اس پر حضرت جبرائیل علیہ السلام سورہ دھر کی یہ آیات لیکر تشریف لائے: (ترجمہ کنز الایمان) اور کھانا کھلاتے ہیں اس کی محبت میں مسکین اور یتیم اور قیدی کو۔ (پ ۲۹۔ الدھر: ۸)

مذہبہ..... کاش ہم بھی خاندان رسالت صلی اللہ تعالیٰ علیہ وسلم سے مدنی درس حاصل کریں کہ اتنی آزمائشوں کے باوجود نہ تو بے صبری و شکوہ ہے اور نہ ہی گھر میں لڑائی جھگڑا۔ اللہ تعالیٰ ہمیں بھی عمل کی توفیق عطا فرمائے۔ آمین

یاد رکھئے کہ صبر کی فضیلت و ثواب صرف اسی صورت میں حاصل ہوگا کہ جب ہم حقیقتاً صبر کریں یعنی خلاف مرضی کام پر شکایت و اعتراض سے قلب و زبان کو روکیں۔ چنانچہ اس سے وہ حضرات سبق حاصل کریں کہ جو آزمائشوں کے جواب میں خوب شکوہ شکایت کا ڈھیر لگانے کے بعد یوں کہہ کر کہ جی کیا کریں بس ہم تو صبر ہی کر رہے ہیں۔ یہ سمجھتے ہیں کہ ہم صابرین میں شامل ہیں، حالانکہ صبر کا تعلق صرف زبانی دعوے سے نہیں بلکہ اس کی شرائط پوری کرنا ضروری ہیں۔

پانچواں طریقہ.....

یہ طریقہ خاص طور پر اس شکوہ و شکایت سے بچنے کا ہے کہ جو کسی نعمت کے چھن جانے کا کسی بلا و مصیبت کے نازل ہونے پر انسان کی زبان پر جاری ہوتا ہے۔ چنانچہ اس سلسلے میں عرض ہے کہ جب بھی کوئی نعمت بقضائے الہی عز وجل ہم سے چھن جائے یا کوئی مصیبت و آفت ہماری جانب متوجہ ہو اور شیطان ہمیں غصہ دلا کر نازیبا کلمات ادا کرنے کی طرف مائل کرنے کی کوشش کرے تو فوراً امام غزالی رحمۃ اللہ تعالیٰ علیہ کی یہ نصیحت یاد کر لیجئے، اِنْ شَاءَ اللہ عز وجل ناپسندیدہ کلمات کے بجائے زبان سے الفاظِ شکر ادا ہونے شروع ہو جائیں گے۔

امام غزالی رحمۃ اللہ تعالیٰ علیہ ارشاد فرماتے ہیں کہ ہر مصیبت و آفت پر پانچ وجوہات کی بناء پر شکر ادا کرنا واجب ہے:-

۱..... اس بلا کا تعلق جسم سے تھا، دین سے نہ تھا۔

☆ کسی نے حضرت عبداللہ تستری رحمۃ اللہ تعالیٰ علیہ سے شکایتاً عرض کی کہ چور میرے گھر سے تمام مال چور کر لے گئے۔ آپ نے ارشاد فرمایا کہ یہ تو مقامِ شکر ہے کیونکہ اگر شیطان تیرا ایمان چرا کر لے جاتا تو تُو کیا کر لیتا؟

۲..... کوئی بیماری یا بلا ایسی نہیں کہ دوسری بیماری یا بلا اس سے بدتر نہ ہو، پس زیادہ کے مقابلے میں کم کا ملنا بھی مقامِ شکر ہے۔

☆ منقول ہے کہ کسی بزرگ کے سر پر کسی نے طشت بھر کر خاک ڈال دی تو آپ نے اللہ تعالیٰ کا شکر ادا کیا۔ لوگوں نے تعجب سے پوچھا کہ حضرت! یہ شکر کا کون سا وقت ہے؟ آپ نے فرمایا کہ میں تو اس قابل تھا کہ طشت بھر کر انگارے مجھ پر ڈالے جاتے اب اگر صرف راکھ ڈالی گئی ہے تو کیا یہ مقامِ شکر نہیں ہے؟

☆ کسی نے حضرت محمد بن واسع رحمۃ اللہ علیہ کے پاؤں مبارک پر زخم دیکھ کر کہا کہ مجھے اس زخم کی وجہ سے آپ پر ترس آرہا ہے۔ آپ نے ارشاد فرمایا کہ جس وقت سے یہ زخم ہوا ہے، میں تو اسی وقت سے اللہ تعالیٰ کا شکر ادا کر رہا ہوں کہ یہی زخم آنکھ میں نہیں نکلا۔

☆ حضرت عروہ بن زبیر رضی اللہ عنہ کا پاؤں جل گیا۔ آپ نے اسے زانو سے کٹوا دیا۔ پھر فرمایا، اے اللہ عز وجل! تیرا بڑا شکر ہے کہ تو نے ایک ہی پاؤں لیا، کم از کم دوسرا تو باقی رکھا ہے۔

۳..... کوئی دنیاوی عذاب ایسا نہیں ہے کہ جسے آخرت پر موقوف کیا جائے کیونکہ دنیاوی عذاب اُخروی عذاب سے رہائی کا سبب ہے پس یہ بھی مقامِ شکر ہے۔

☆ مدنی آقا صلی اللہ تعالیٰ علیہ وسلم نے ارشاد فرمایا کہ جس کو دنیا میں عذاب دیا جاتا ہے، اس کو آخرت میں عذاب نہ دیا جائے گا کیونکہ سختی اور بلا گناہوں کا کفارہ ہوتی ہے۔ (احیاء العلوم)

☆ جو مصیبت آنے والی تھی وہ لوح محفوظ میں لکھی تھی، اس لئے آئی اور آ کر ٹل بھی گئی تو یہ بھی مقامِ شکر ہوا۔

☆ حضرت ابوسعید رحمۃ اللہ تعالیٰ علیہ گدھے پر سے گر گئے تو الحمد للہ فرمایا۔ لوگوں نے عرض کی، آپ نے الحمد للہ کیوں فرمایا؟ ارشاد ہوا کہ گدھے پر سے گرنا، روزِ ازل سے مقدر ہو چکا تھا اور گدھے پر سے گرنے سے یہ آفت ٹل گئی، پس اس آفت کے ٹل جانے پر شکر کر رہا ہوں۔

☆ دنیائے فانی سے دل لگانا گناہ ہے، اسے جنت اور بارگاہِ الہی عز و جل میں حاضری کو مثل قید خانہ تصور کرنا نادانی ہے۔ اللہ تعالیٰ فرماتا ہے: (ترجمہ کنز الایمان) جو آخرت کی کھیتی چاہے ہم اس کیلئے اس کی کھیتی بڑھائیں (گے) اور جو دنیا کی کھیتی چاہے ہم اسے اس میں کچھ دیں گے اور آخرت میں اس کا کچھ حصہ نہیں۔ (پ ۲۵-۱ الشوری: ۲۰) چنانچہ مصیبت انسان کے دل کو دنیا سے بیزار کر دیتی ہے اور اب اسے دنیا قید خانہ اور موت نجات محسوس ہوتی ہے۔ چنانچہ یہ بھی مقامِ شکر ہے۔

چھٹا طریقہ..... ان آیات مبارکہ کو توجہ کے ساتھ پڑھئے:-

☆ (ترجمہ کنز الایمان) بے شک اللہ لوگوں پر کچھ ظلم نہیں کرتا، ہاں لوگ ہی اپنی جانوں پر ظلم کرتے ہیں۔ (پ ۱۱- یونس: ۴۴)

☆ (ترجمہ کنز الایمان) اور اللہ تمہارے کاموں سے بے خبر نہیں۔ (پ ۲- بقرہ: ۱۴۹)

☆ (ترجمہ کنز الایمان) اور جو بخل کرتے ہیں اس چیز میں جو اللہ نے انہیں اپنے فضل سے دی ہرگز اسے اپنے لئے اچھا نہ سمجھیں

بلکہ وہ ان کیلئے برا ہے عنقریب وہ (چیز) جس میں بخل کیا تھا قیامت کے دن ان کے گلے کا طوق ہوگا۔ (پ ۴- آل عمران: ۱۸۰)

(معلوم ہوا کہ بخل بری چیز ہے اور بروز قیامت عذاب کا سبب ہوگا اور جو چیزیں بری اور باعث عذاب ہوں اللہ تعالیٰ کی ذات پاک اس سے پاک و صاف ہے چنانچہ نتیجہ یہ نکلا کہ اللہ جل و جل بخل سے پاک و صاف ہے۔)

☆ (ترجمہ کنز الایمان) کیا ہم نے زمین کو کچھ ناناہ کیا اور پہاڑوں کو میخیں اور تمہیں جوڑے بنایا اور تمہاری نیند کو آرام کیا اور

رات کو پردہ پوش کیا اور دن کو روزگار کیلئے بنایا اور تمہارے اوپر سات مضبوط چٹائیاں چنیں (یعنی آسمان بنائے) اور ان میں ایک نہایت

چمکتا چراغ (یعنی سورج) رکھا اور بدلیوں سے زور کا پانی اتارا کہ اس سے پیدا فرمائیں اناج اور گھنے باغ۔ (پ ۳۰- نبا: ۶-۱۱۶)

☆ (ترجمہ کنز الایمان) تو اس (اللہ جل و جل) نے تمہیں جگہ دی اور اپنی مدد سے زور دیا اور ستھری چیزیں تمہیں روزی دیں

تاکہ تم شکر گزاری کرو۔ (پ ۹- انفال: ۲۶)

☆ (ترجمہ کنز الایمان) اور تمہیں کان اور آنکھ اور دل دیئے تاکہ تم شکر گزاری کرو۔ (پ ۱۴- نحل: ۷۸)

مندرجہ بالا آیات مبارکہ سے بخوبی معلوم ہوا کہ اللہ جل و جل ظلم، غفلت، بھول اور بخل وغیرہ سے پاک و صاف ہے۔ نیز اسی ذات پاک نے ہمیں طرح طرح کی بے شمار نعمتوں سے نوازا ہے۔

چنانچہ اب جب کبھی شیطان موقع سے فائدہ اٹھائے ہوئے (معاذ اللہ) اللہ تعالیٰ کے ظالم و غافل و بخیل ہونے کا تصور و یقین

پیدا کرنے کی کوشش کرے تو ہمیں چاہئے کہ فوراً اس سے یہ سوال کریں کہ بتا تو سچا کہ میرا پاک پروردگار؟

پھر پوچھیں کہ جب اللہ جل و جل نے بغیر طلب کئے ہمیں اتنی پیاری پیاری نعمتیں عطا فرمادی ہیں تو کچھ نعمتوں کے مصلحتاً روک لینے پر

اسے (معاذ اللہ) کجس یا ظالم یا غافل تصور کرنا کیونکہ دُرسست ہو سکتا ہے؟ یقیناً اس ذات بے عیب سے متعلق ایسا تصور رکھنا

حماقت و نادانی و بے وقوفی و جہالت و بد بختی و نامرادی کی واضح نشانی نہیں تو اور کیا ہے؟ اور الحمد للہ جل و جل میں نہ تو احمق و نادان و

بے وقوف ہوں اور نہ ہی جاہل و بد بخت و نامراد۔

پھر اسے کہیں کہ تیری یہ چال یہاں نہیں چل سکتی، تو یہ چاہتا ہے کہ میں اپنے رب عز وجل کی ناشکری کر کے تیرے ساتھ جہنم میں چلا جاؤں! ان شاء اللہ عز وجل ایسا ہرگز نہ ہوگا اور اگر تو کہے کہ یہ ہرگز میری چال نہیں بلکہ میں تو تجھے حقیقت حال دکھانا اور صرف ہمدردی کا اظہار کرنا چاہتا ہوں تاکہ تیرا غم کچھ ہلکا ہو جائے۔ تو اس کا جواب بھی غور سے سن کہ یہ سب تیرا جھوٹ و دغا بازی و فریب ہے۔ لعین و رجم! کیا ہمارے رب عز وجل نے قرآن پاک میں تیری گستاخی اور ناپاک ارادوں کو بہت پہلے ہی بیان نہیں فرمادیا! چنانچہ ہمارا پیارا رب عز وجل ارشاد فرماتا ہے:

(ترجمہ کنز الایمان) پھر ہم نے فرشتوں سے فرمایا کہ آدم کو سجدہ کرو تو وہ سب سجدے میں گر گئے مگر ابلیس، یہ سجدہ والوں میں نہ ہوا فرمایا (اللہ عز وجل نے) کس چیز نے تجھے روکا کہ تو نے سجدہ نہ کیا جب میں نے تجھے حکم دیا تھا۔ (شیطان) بولا میں اس (یعنی آدمی علیہ السلام) سے بہتر ہوں (کہ) تو نے مجھے آگ سے بنایا اور اسے مٹی سے بنایا۔ (اللہ تعالیٰ نے) فرمایا تو یہاں سے اتر جا تجھے حق نہیں پہنچتا کہ یہاں رہ کر غرور کرے، نکل، بے شک تو ذلت والوں میں سے ہے۔ (شیطان) بولا مجھے فرصت دے اس وقت تک کہ لوگ (حساب و کتاب کیلئے) اٹھائے جائیں۔ (اللہ عز وجل نے) فرمایا تجھے مہلت ہے۔ (شیطان) بولا تو قسم اس کی کہ تو نے مجھے گمراہ کیا، میں ضرور تیرے سیدھے راستے پران (لوگوں) کی تاک میں بیٹھوں گا، پھر میں ضرور ان کے پاس آؤں گا، انکے آگے اور ان کے پیچھے اور انکے داہنے اور ان کے بائیں سے اور تو ان میں سے اکثر کو شکر گزار نہ پائے۔ (اللہ تعالیٰ نے) فرمایا یہاں سے نکل جا، رد کیا ہوا، راندہ ہوا، ضرور جوان میں سے تیرے کہے پر چلا میں تم سب سے جہنم بھر دوں گا۔ (پ ۸-۱۱-۱۸)

اور اسکے وارکونا کام بنانے کیلئے مزید ارشاد فرمائیں اور مجھے یہ بھی اچھی معلوم ہے کہ اگر میں نے تیری مخلصانہ ہمدردی کو قبول کر لیا اور نادانی اور جلد بازی میں اپنے رب عز وجل کی ناراضگی مول لی تو کل بروز قیامت تو ہی ہوگا جو مجھ سے شدید قسم کی بیزاری کا اظہار کرے گا جیسا کہ ہمارے مالک و مولیٰ عز وجل نے ارشاد فرمایا:

(ترجمہ کنز الایمان) اور شیطان کہے گا (دوزخیوں سے) جب فیصلہ ہو چکے گا، بیشک اللہ نے تم کو سچا وعدہ دیا تھا اور میں نے تم کو وعدہ دیا تھا وہ میں نے تم سے جھوٹا کیا اور میرا تم پر کچھ قابو نہ تھا مگر یہی کہ میں نے تم کو (برائی کی طرف) بلایا تم نے میری بات مان لی تو اب مجھ پر الزام نہ رکھو خود اپنے اوپر الزام رکھو، نہ میں تمہاری فریاد کو پہنچ سکوں نہ تم میری فریاد کو پہنچ سکو، وہ جو پہلے تم نے مجھے شریک ٹھہرایا تھا، میں اس سے سخت بیزار ہوں۔ (پ ۱۱۳-۱۱۴-۱۱۵)

پھر اگر شیطان گھبرا کر یوں وار کرنا چاہے کہ اچھا اگر اللہ عزوجل ظالم یا بخیل نہیں تو اس نے تجھ پر اس قدر مصیبتوں کے پہاڑ کیوں توڑ رکھے ہیں؟ تجھے بے شمار نعمتوں سے محروم کیوں کیا ہوا ہے؟ کیا یہ اللہ عزوجل کی (معاذ اللہ عزوجل) بے انصافی نہیں کہ فلاں ریشوت خور، ڈاکو، جھوٹے، بے نمازی، گالیاں بکنے والے، فلمیں ڈرامے دیکھنے والے غرضیکہ رات دن نافرمانی میں مشغول رہنے والے کو بلکہ غیر مسلموں کو تو خوب عطا فرمایا ہوا ہے اور تو حالانکہ ہر طرح اطاعت کی کوشش کرتا ہے لیکن تجھے چھوٹی چھوٹی چیزوں کیلئے بھی ترسا تا رہتا ہے۔

تو بالکل اطمینان کے ساتھ اسے جواب دیں کہ ارے بیوقوف! کیا تجھے معلوم نہیں کہ نافرمانی کے جواب میں انعام الہی عزوجل اللہ تعالیٰ کے غضب اور فرمانبرداری کے باوجود نعمتوں میں کمی اس کی رحمت کی علامت ہے جیسے کہ مخبر اعظم صلی اللہ تعالیٰ علیہ وسلم نے ارشاد فرمایا کہ اللہ تعالیٰ ارشاد فرماتا ہے، جب میں کسی بندے پر رحم فرمانا چاہتا ہوں تو اسکی ہر برائی کا بدلہ دنیا میں ہی دے دیتا ہوں کبھی بیماری سے، کبھی گھر والوں کو مصیبت میں ڈال کر، کبھی تنگی معاش سے، پھر بھی اگر کچھ بچ جائے تو اس پر مرتے وقت سختی کرتا ہوں حتیٰ کہ جب وہ مجھ سے ملاقات کرتا ہے تو گناہوں سے ایسا پاک و صاف ہوتا ہے جیسا کہ اس دن تھا جس دن اس کی ماں نے اسے جنا تھا اور مجھے اپنی عزت و جلال کی قسم! میں جس بندے کو (اس کی بری حرکتوں کے سبب) عذاب دینے کا ارادہ رکھتا ہوں تو اسے اسکی ہر نیکی کا بدلہ دنیا ہی میں دے دیتا ہوں۔ کبھی جسمانی صحت سے، کبھی فراخی رزق سے اور کبھی اہل و عیال کی خوشحالی سے، پھر بھی اگر کچھ نیکیاں رہ جاتی ہیں تو مرتے وقت اس پر آسانی کر دی جاتی ہے حتیٰ کہ جب وہ مجھ سے ملتا ہے تو اس کی نیکیوں میں سے کچھ بھی باقی نہیں رہتا جس کے سبب وہ آگ سے بچ سکے۔ (شرح الصدور)

اور جہاں تک کافروں پر نعمتوں کی فراوانی کا تعلق ہے تو اس کے بارے میں مجھے معلوم ہے کہ یہ نعمتیں صرف دنیا تک ہی ان کے کام آئیں گی، آخرت میں ان کیلئے کوئی راحت نہیں، جبکہ مسلمان کیلئے آزمائشیں صرف دنیا تک ہیں، ان شاء اللہ عزوجل آخرت میں آرام ہی آرام ہوگا۔ اس سلسلے میں یہ دو روایتیں میری راہنمائی کیلئے کافی ہیں:-

- ☆ پیارے مدنی آقا صلی اللہ تعالیٰ علیہ وسلم نے ارشاد فرمایا کہ دنیا مومن کیلئے قید خانہ اور کافر کیلئے جنت ہے۔ (مسلم)
- ☆ حضرت عمر فاروق رضی اللہ تعالیٰ عنہ فرماتے ہیں کہ میں رسول اللہ صلی اللہ تعالیٰ علیہ وسلم کی خدمت میں حاضر ہوا تو آپ کھجور کے پتوں سے بنی ہوئی چٹائی پر لیٹے ہوئے تھے، آپ کے جسم اطہر اور چٹائی کے درمیان کوئی بستر نہ تھا۔ چٹائی کی بنائی کی وجہ سے پہلوئے اقدس پر نشان پڑ گئے تھے۔ میں نے عرض کی کہ یا رسول اللہ صلی اللہ تعالیٰ علیہ وسلم! اللہ تعالیٰ سے دعا فرمائیے کہ وہ آپ کی اُمت پر وسعت فرمائے کیونکہ فارس و روم پر بڑی وسعت ہے حالانکہ وہ اللہ تعالیٰ کی عبادت نہیں کرتے۔ سرکار صلی اللہ تعالیٰ علیہ وسلم نے ارشاد فرمایا کہ ابن خطاب (رضی اللہ تعالیٰ عنہ)! کیا تم اس سے راضی نہیں ہو کہ دنیا ان کیلئے ہو اور آخرت ہمارے لئے۔ (مسلم)

ایسی احادیث مبارکہ کو بار بار پڑھیں کہ جن میں مصیبتوں اور آزمائشوں کے نازل کرنے میں پوشیدہ حکمتِ الہیٰ و جل کی نشاندہی کی گئی ہو۔ اِنْ شَاءَ اللہ و جل ان کے مطالعے کی برکت سے دل میں پیدا شدہ اضطراب و بے چینی، سکون و اطمینان میں تبدیل ہو جائیگی اور اللہ و جل کی ذاتِ پاک سے متعلق ذہن میں آنے والے فاسد و منحوس خیالات پر ندامت و شرمندگی محسوس ہوگی اور اس طرح مستقبلِ قریب و بعد میں قلب و زبان، بارگاہِ الہیٰ و جل میں شکایت سے محفوظ ہو جائیں گے۔ اس ضمن میں چند احادیث مبارکہ درج ذیل ہیں:-

☆ مدنی آقا صلی اللہ تعالیٰ علیہ وسلم کا فرمانِ عالیشان ہے، جس کے ساتھ اللہ تعالیٰ بھلائی کا ارادہ کرے تو اسے کسی مصیبت و تکلیف میں مبتلا فرما دیتا ہے۔ (بخاری)

☆ ایک اور مقام پر رحمتِ کونین صلی اللہ تعالیٰ علیہ وسلم کا ارشادِ مبارک ہے کہ مسلمان کو کوئی رنج و غم یا بیماری یا صدمہ یا تکلیف یا پریشانی وغیرہ پہنچتی ہے حتیٰ کہ اگر اسے کائنات بھی چھتا ہے تو اللہ تعالیٰ اسکے بدلے میں اس بندے کے گناہ مٹا دیتا ہے۔ (بخاری و مسلم)

☆ شافعِ محشر صلی اللہ تعالیٰ علیہ وسلم مزید ارشاد فرماتے ہیں کہ بڑا ثواب بڑی آزمائش کیساتھ ملتا ہے۔ اللہ تعالیٰ جب کسی قوم سے محبت فرماتا ہے تو اسے بلاء و مصیبت میں مبتلا کر دیتا ہے، پھر جو آزمائش پر راضی رہا، اس کیلئے رضا و خوشنودی ہے اور جو ناراض ہوا، اس کیلئے ناراضگی ہے۔ (ابن ماجہ)

☆ رحمتِ عالم صلی اللہ تعالیٰ علیہ وسلم کا فرمانِ عالیشان ہے کہ جب بندے کیلئے اللہ تعالیٰ کی جانب سے کوئی درجہ مقرر ہو چکا ہوتا ہے جس تک وہ اپنے عمل کے درجے کے ذریعے نہیں پہنچ سکتا، تو اللہ تعالیٰ اسے اس کے جسم، مال یا اولاد کی آفت میں مبتلا کر دیتا ہے، پھر اسے صبر بھی دیتا ہے، یہاں تک کہ وہ اس درجے تک پہنچ جاتا ہے جو اللہ و جل کی جانب سے اس کیلئے مقدر ہو چکا ہوتا ہے۔ (ابوداؤد)

☆ مدنی آقا صلی اللہ تعالیٰ علیہ وسلم کا ارشادِ مقدس ہے کہ جب بندے کے گناہ بہت ہو جاتے ہیں اور اس کے عمل میں کوئی ایسی چیز نہیں ہوتی جو اس کے گناہوں کا کفارہ بن سکے تو اللہ تعالیٰ اسے رنج و غم میں مبتلا فرما دیتا ہے تاکہ اسے اس کے گناہوں کا کفارہ بنادے۔ (مسند احمد)

آفات و بلیات میں اللہ تعالیٰ کی پوشیدہ حکمتوں کو نفی لحاظ سے جاننے کے ساتھ ساتھ اگر اس معرفت و پہچان کیلئے عقل کو بھی استعمال کیا جائے تو ان شاء اللہ جل و جل یہ عمل مزید اطمینان و سکون کا سبب بن سکتا ہے۔ مثلاً

ناپا یوں سوچے کہ اگر میری آنکھیں ہوتیں تو ہو سکتا ہے کہ میں بد نگاہی، زنا، جھوٹ، غیبت، چغلی، چوری، تکبر، حسد اور ظلم و تشدد جیسے گناہوں میں مبتلا ہو کر جہنم کا ایندھن بن رہا ہوتا (کیونکہ تقریباً تمام گناہوں میں یہ آنکھیں کسی نہ کسی طرح معاون و مددگار ثابت ہوتی ہیں)۔

غریب و تنگ دست یوں غور کرے کہ شاید مال ہوتا تو میں اسے حرام کاموں میں خرچ کرتا اور اس کی محبت میں گرفتار ہو کر زکوٰۃ و حج اور غریبوں کی امداد میں کوتاہی کا مرتکب ہو جاتا۔ یہ بھی ممکن تھا کہ ڈاکو ہلاک کر جاتے یا اولاد دو رشتہ دار ہی جان کے دشمن بن جاتے جیسا کہ فی زمانہ ہمارے اطراف میں روزمرہ یہ سب کچھ ہوتا ہوا نظر آ رہا ہے۔

یونہی **زبان** سے محروم مسلمان بھائی بھی زبان کے نہ ہونے کی بناء پر غیبت، چغلی، جھوٹ، دل آزاری، الزام تراشی وغیرہ گناہوں سے محفوظ ہے۔ زبان ہوتی تو شاید گناہوں میں مبتلا ہو کر اللہ کی ناراضگی بلکہ کلمات کفر بک دینے کی صورت میں ہمیشہ ہمیشہ کیلئے عذاب جہنم میں گرفتار ہو جاتا۔

غرضیکہ بعض نعمتوں سے محروم ہر اسلامی بھائی کو چاہئے کہ نعمتوں کے حصول کے نتیجے میں متوقع خطرات پر غور و تفکر کر کے خود کو مطمئن کرنے کی کوشش کرے۔ اسی ضمن میں ایک ایمان افروز اور عبرت انگیز حکایت ملاحظہ فرمائیے:-

مجھے شیطان دکھادیے

ایک عابد کے بارے میں منقول ہے کہ وہ اللہ جل و جل سے بار بار یہ سوال کرتا کہ اے ابلیس لعین دکھایا جائے۔ اللہ تعالیٰ کی طرف سے یہی جواب ملتا تھا کہ اس خیال کو چھوڑ اور عافیت و امن کی دعا کر۔ مگر وہ عابد اسی درخواست پر مُصر (یعنی اصرار کرنے والا) رہا۔ آخر ایک روز اللہ جل و جل نے ابلیس کو اس عابد پر ظاہر کر دیا، جب عابد نے اسے دیکھا تو مارنے کا ارادہ ظاہر کیا۔ ابلیس نے کہا کہ اگر تو نے سو سال تک زندہ نہ رہنا ہوتا تو میں تجھے ہلاک کر دیتا اور سخت سزا دیتا۔ عابد اپنی طویل زندگی سن کر مغرور ہو گیا اور دل میں کہنے لگا کہ میری عمر بہت ہے، ابھی آزادی سے گناہ کرتا ہوں آخر وقت پر توبہ کر لوں گا۔ چنانچہ وہ فسق و فجور میں مبتلا ہو گیا، عبادت ترک کر دی اور یوں ہلاکت کے گہرے گڑھے میں گر گیا۔ (منہاج العابدین)

اللہ تعالیٰ ہمیں خلافِ مصلحت تقاضوں کے ذریعے ہلاک ہونے سے بچنے کی توفیق عطا فرمائے۔ آمین

انسان کو چاہئے کہ اپنی ذات کو صفتِ توکل سے متصف کرنے کی کوشش کرے، صفتِ توکل کا حصول اس لئے ضروری ہے کہ شکوہ شکایت دراصل نفس کی بے چینی و اضطراب کا نتیجہ ہوتا ہے اور وصفِ توکل کی برکت سے نفس کی بے چینی و بے قراری سکون و اطمینان میں تبدیل ہو جاتی ہے اور یہی چین و قرار زبان پر گستاخانہ کلمات کے بجائے کلماتِ شکر جاری کروانے کا سبب بن جاتا ہے، نیز توکل کی سنت پر عمل پیرا ہونے کا مزید فائدہ یہ بھی حاصل ہوتا ہے کہ انسان اللہ تعالیٰ کی خصوصی امداد کا مستحق بن کر بے شمار پریشانیوں سے نجات حاصل کر لیتا ہے۔ جیسا کہ حضرت عمر بن خطاب رضی اللہ تعالیٰ عنہ سے مروی ہے کہ میں نے رسول اللہ صلی اللہ تعالیٰ علیہ وسلم کو یہ فرماتے ہوئے سنا کہ اگر تم اللہ تعالیٰ پر اس طرح توکل (یعنی بھروسہ) کرو جیسا توکل کرنے کا حق ہے تو وہ تم کو اس طرح رزق دیگا جیسے پرندوں کو عطا فرماتا ہے کہ صبح بھوکے جاتے ہیں اور شام کو سیر ہو کر لوٹتے ہیں۔ (ترمذی، ابن ماجہ)

اس صفت کے حصول اور اس پر استقامت کیلئے چند آیات مبارکہ اور واقعاتِ متبرکہ بغور ملاحظہ فرمائیے۔

☆ (ترجمہ کنز الایمان) اور جو اللہ پر بھروسہ کرے تو وہ اسے کافی ہے۔ (پ ۲۸۔ الطلاق: ۳)

☆ (ترجمہ کنز الایمان) اور بے شک جو ایمان لائے اور اچھے کام کئے ضرور ہم انہیں جنت کے بالا خانوں پر جگہ دیں گے جن کے نیچے نہریں بہتی ہوں گی ہمیشہ ان میں رہیں گے کیا یہی اچھا اجر کام والوں کا وہ جنہوں نے صبر کیا اور اپنے رب پر ہی بھروسہ رکھتے ہیں۔ (پ ۲۱، العنکبوت: ۵۸، ۵۹)

☆ (ترجمہ کنز الایمان) اور وہ جو اللہ کے پاس ہے بہتر ہے اور زیادہ باقی رہنے والا، ان کیلئے جو ایمان لائے اور اپنے رب پر بھروسہ کرتے ہیں۔ (پ ۲۵۔ الشوری: ۳۶)

☆ (ترجمہ کنز الایمان) بے شک توکل (کرنے) والے اللہ کو پیارے ہیں۔ (پ ۴۔ آل عمران: ۱۵۹)

حضرت عبداللہ بن مسعود رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وسلم نے بیان فرمایا، جو شخص فاقہ میں مبتلا ہو جائے اور اسے لوگوں کے سامنے بیان کرے تو اس کا فاقہ ختم نہیں کیا جاتا اور جو رزق تنگ ہونے پر اللہ تعالیٰ کی طرف رجوع کرے تو اللہ تعالیٰ اسے جلد یا بدیر رزق عطا فرمائے گا۔ (ترمذی)

کامل توکل رکھنے والے کے حسن ظن کی لاج کس طرح رکھی جاتی ہے، اس کا جواب لا جواب حاصل کرنے کیلئے مندرجہ ذیل دو واقعے بے حد مفید ثابت ہوں گے۔

(۱) گہمی اور شہد

ایک بزرگ بسلسلہ ریاضت کسی جنگل میں تھے کہ آپ کے پاس شیطان آیا اور اس طرح وسوسے ڈالنے لگا کہ آپ کے پاس اس ویرانے میں کچھ بھی نہیں اور یہ ایسا جنگل ہے کہ جس میں ہلاک کر دینے والی اشیاء بکثرت ہیں اور اس میں نہ تو کسی آبادی کا نشان ہے اور نہ کسی انسان کا گزر ہے۔ بزرگ نے اس شیطانی وسوسے کو فوراً محسوس کر لیا اور اللہ تعالیٰ پر بھروسہ کر کے دل میں پکا ارادہ کر لیا کہ میں بغیر زادِ راہ کے اس جنگل کو طے کرونگا، کسی سے کوئی چیز نہ لوں گا اور اس وقت تک نہ کھاؤنگا جب تک میرے منہ میں زبردستی گھی اور شہد نہ ڈالا جائے۔ یہ ارادہ فرما کر آپ نے اس جنگل کے بالکل سنان حصے کی طرف اپنا رخ کر لیا اور سفر طے کرنا شروع ہو گئے۔ فرماتے ہیں کہ اس میں اسی طرح گھومتا رہا، حتیٰ کہ ایک روز میں نے دیکھا کہ ایک قافلہ راستہ بھول کر میری طرف آ رہا ہے۔ میں انہیں دیکھتے ہی زمین پر لیٹ گیا تاکہ وہ مجھے نہ دیکھ پائیں لیکن اللہ تعالیٰ کی شان کہ وہ سیدھے چلتے ہوئے مجھے تک پہنچ گئے، میں نے آنکھیں بند کر لیں وہ واپس میں کہنے لگے کہ شاید اس کا زادِ راہ ختم ہو چکا ہے اور بھوک و پیاس کی شدت سے بے ہوش ہے، اس لئے گھی اور شہد لاؤ تاکہ اسے ہوش میں لانے کیلئے اس کے منہ میں ڈالیں۔ چنانچہ گھی شہد لایا گیا، میں نے اپنا منہ سختی سے بند کر لیا تو انہوں نے چھری منگوا کر میرا منہ زبردستی کھولا اور گھی شہد منہ میں ڈال دیا۔ میں ہنس پڑا اور آنکھیں کھول دیں۔ میری یہ حرکت دیکھ کر وہ کہنے لگے، یہ تو کوئی پاگل لگتا ہے۔ میں نے کہا، خداعِ و حل کی قسم! میں پاگل ہرگز نہیں ہوں، پھر میں نے اپنا تمام واقعہ انہیں سنایا تو وہ بھی حیران ہوئے۔ (منہاج العابدین)

(۲) ایک ایک لقمہ حلوہ

ایک بزرگ ارشاد فرماتے ہیں کہ میں نے زمانہ طالب علمی میں دورانِ سفر اپنے اسلافِ کرام رضی اللہ عنہم کی سنت کے مطابق آبادی سے دُور ایک مسجد میں بغیر کسی ساز و سامان کے قیام کیا۔ شیطان نے کھانے پینے سے متعلق وسوسے ڈال کر میرے توکل میں خلل ڈالنے کی کوشش کی۔ وسوسوں کے جواب میں میں نے تہیہ کر لیا کہ اب یہیں پر رہوں گا اور خدا عزوجل کی قسم! حلوے کے علاوہ کچھ بھی نہ کھاؤں گا اور حلوہ بھی اس وقت تک نہ کھاؤں گا کہ جب تک ایک ایک لقمہ کر کے میرے منہ میں نہ ڈالا جائے۔ چنانچہ میں دروازہ بند کر کے عبادت میں مشغول ہو گیا۔ جب رات کا ابتدائی حصہ گزر گیا تو کسی نے زور زور سے دروازہ کھٹکھٹایا میں نے دروازہ کھولا تو دیکھا کہ ایک بڑھیا ایک نوجوان کے ساتھ کھڑی ہے اور اس کے ہاتھ میں ایک ڈھکا ہوا تھال ہے جس میں سے حلے کی خوشبو آ رہی ہے، میں نے انہیں اندر آنے دیا۔ بڑھیا نے تھال میرے آگے رکھ دیا اور کہنے لگی کہ یہ نوجوان میرا بیٹا ہے، میں نے اس کیلئے حلوہ تیار کیا ہے، دورانِ گفتگو اس نے قسم کھالی کہ میں یہ حلوہ کسی مسافر کے ساتھ ہی کھاؤں گا۔ چنانچہ تو بھی کھا، تاکہ میرا بیٹا بھی کھا سکے، اللہ تعالیٰ تجھ پر اپنا رحم فرمائے۔ اس کے بعد بڑھیا نے ایک لقمہ بنا کر میرے منہ میں ڈالا اور دوسرا اپنے بیٹے کے منہ میں، وہ اسی طرح لقمے کھلاتی رہی حتیٰ کہ میں نے سیر ہو کر حلوہ کھایا۔ ان دونوں کے جانے کے بعد میں دل ہی دل میں اللہ تعالیٰ کی حسن تدبیر پر دیر تک حیران ہوتا رہا۔ (منہاج العابدین)

ہمیں چاہئے کہ اپنے اسلافِ کرام رضی اللہ عنہم کے حالاتِ زندگی پر غور و تفکر کریں ان شاء اللہ عزوجل ان کے سادہ ترین طرزِ حیات کے مطالعے کی برکت سے بہت سے معاملات میں زبانِ شکوہ و شکایت سے رُک جائے گی۔

☆ اللہ عزوجل نے قرآنِ پاک میں ارشاد فرمایا:

(ترجمہ کنز الایمان) اور اپنی جانوں پر ان کو ترجیح دیتے ہیں، اگرچہ انہیں شدید محتاجی ہو۔ (پ ۲۸-الحشر: ۹)

اس آیتِ مبارکہ کے شانِ نزول کے بارے میں تفسیر خزانِ العرفان میں ہے کہ حدیث شریف میں ہے کہ رسول کریم صلی اللہ تعالیٰ علیہ وسلم کی خدمت میں ایک بھوکا شخص آیا، حضور صلی اللہ تعالیٰ علیہ وسلم نے ازواجِ مطہرات رضی اللہ عنہن کے حجروں پر کھانے کی کسی چیز کے بارے میں معلوم کرایا۔ پتا چلا کہ کسی بی بی صاحبہ کے یہاں کچھ بھی نہیں ہے۔ تب مدنی آقا صلی اللہ تعالیٰ علیہ وسلم نے صحابہ کرام رضی اللہ عنہم سے فرمایا، جو اس شخص کو مہمان بنائے، اللہ تعالیٰ اس پر رحمت فرمائے۔ حضرت ابو طلحہ رضی اللہ تعالیٰ عنہ کھڑے ہوئے اور رسول اکرم صلی اللہ تعالیٰ علیہ وسلم سے اجازت لے کر مہمان کو اپنے گھر لے گئے۔ گھر لے جا کر زوجہ سے دریافت کیا کہ کچھ کھانے کو ہے؟ عرض کی، اور کچھ نہیں بس بچوں کیلئے تھوڑا سا کھانا رکھا ہے۔ آپ نے فرمایا، بچوں کو بہلا کر سلا دو اور جب مہمان کھانے بیٹھے تو چراغ دُست کرنے کے بہانے اٹھنا اور اسے بچھا دینا، تاکہ مہمان کو معلوم نہ ہو کہ ہم اس کے ساتھ نہیں کھا رہے کیونکہ اگر اسے معلوم ہو گیا تو اصرار کرے گا اور کھانا کم ہے بھوکا رہ جائے گا۔ زوجہ نے یونہی کیا۔ اس طرح مہمان کو کھانا کھلایا اور ان حضرات نے رات بھوکے ہی گزار دی۔ جب صبح آپ مدنی آقا صلی اللہ تعالیٰ علیہ وسلم کی خدمت میں حاضر ہوئے تو خیر اعظم صلی اللہ تعالیٰ علیہ وسلم نے فرمایا، رات فلاں فلاں لوگوں میں عجیب معاملہ پیش آیا، اللہ تعالیٰ ان سے بہت راضی ہے، پھر یہی آیتِ مبارکہ نازل ہوئی۔

☆ ابن ابی الدنیا رحمۃ اللہ تعالیٰ علیہ ابو بکر بن حفص رضی اللہ تعالیٰ عنہ سے روایت کرتے ہیں کہ حضرت ابو بکر رضی اللہ تعالیٰ عنہ نے انتقال کے وقت سیدتنا عائشہ رضی اللہ تعالیٰ عنہا سے ارشاد فرمایا، اے بیٹی! میں اگرچہ مسلمانوں کا خلیفہ تھا مگر میں نے اس منصب سے روپے پیسے کا فائدہ کبھی حاصل نہ کیا، سوائے اس کے کہ معمولی طور پر کھایا اور پہن لیا۔ اب میرے پاس سوائے اس حبشی غلام، پانی کھینچنے والی اونٹنی اور اس پرانی چادر کے بیت المال کی کوئی چیز نہیں ہے، میرے مرنے کے بعد تم ان سب چیزوں کو حضرت عمر رضی اللہ تعالیٰ عنہ کے پاس بھیج دینا۔ (تاریخ الخلفاء)

☆ قتادہ رضی اللہ تعالیٰ عنہ فرماتے ہیں کہ حضرت عمر رضی اللہ تعالیٰ عنہ اکثر اون کا لباس پہنتے تھے جس میں چمڑے کا پیوند لگا ہوتا تھا حالانکہ آپ امیر المؤمنین تھے۔ (تاریخ الخلفاء)

☆ حضرت انس رضی اللہ تعالیٰ عنہ فرماتے ہیں کہ میں نے حضرت عمر رضی اللہ تعالیٰ عنہ کے گرتے میں شانے کے قریب چار پیوند لگے دیکھے۔ (تاریخ الخلفاء)

☆ ابو عثمان رحمۃ اللہ تعالیٰ علیہ فرماتے ہیں کہ حضرت عمر رضی اللہ تعالیٰ عنہ کے پاجامے میں چمڑے کا پیوند لگا ہوا تھا۔ (تاریخ الخلفاء)

☆ حضرت عبداللہ بن عامر رضی اللہ تعالیٰ عنہ فرماتے ہیں کہ میں نے حضرت عمر رضی اللہ تعالیٰ عنہ کے ساتھ حج کیا۔ دوران سفر آپ کسی منزل پر ٹھہرتے تو کوئی خیمہ یا شامیانہ نہ لگواتے بلکہ یونہی کسی درخت کے نیچے کمبل یا کپڑے وغیرہ کا سائبان ڈال کر اس کے سائے میں آرام فرمالیا کرتے تھے۔ (تاریخ الخلفاء)

☆ حضرت عکرمہ بن خالد رضی اللہ تعالیٰ عنہ فرماتے ہیں کہ آپ کی صاحبزادی بی بی حفصہ رضی اللہ تعالیٰ عنہا اور صاحبزادے حضرت عبداللہ رضی اللہ تعالیٰ عنہ نے ایک روز عرض کی کہ بابا جان! اگر آپ عمدہ غذا کھائیں تو امور خلافت اور زیادہ بہتر طریقے سے انجام دیں اور امر حق پر بھی زیادہ قوی ہو جائیں۔ آپ نے جواب فرمایا، میرے بچو! اس مشورے کا شکریہ، لیکن میں نے اپنے دونوں دوستوں یعنی رسول اللہ صلی اللہ تعالیٰ علیہ وسلم اور حضرت ابو بکر رضی اللہ تعالیٰ عنہ کو ایک خاص دستور کا پابند دیکھا ہے اگر میں ان کے طریقہ کار کے مطابق عمل نہ کروں تو ان کی منزل کس طرح پاسکوں گا؟ (تاریخ الخلفاء)

☆ یونس بن ابی شیبہ رحمۃ اللہ تعالیٰ علیہ فرماتے ہیں کہ میں حضرت عمر بن عبدالعزیز رضی اللہ تعالیٰ عنہ کو خلیفہ بننے سے پہلے دیکھا تھا تو ان کے موٹاپے کی وجہ سے ان کا نیقہ ان کے پیٹ کی شکم میں گھسا ہوا تھا (یعنی آپ کافی موٹے تھے) لیکن خلیفہ بننے کے بعد دیکھا تو ان کی یہ حالت تھی کہ ان کی ہر ہڈی اور ہر پسلی بغیر ہاتھ لگائے ہی گنی جاسکتی تھی۔ (تاریخ الخلفاء)

☆ مسلمہ بن عبدالملک رحمۃ اللہ تعالیٰ علیہ فرماتے ہیں کہ حضرت عمر بن عبدالعزیز رضی اللہ تعالیٰ عنہ کے خلافت کے زمانے میں ان کی عیادت کیلئے خدمت میں حاضر ہوا۔ آپ کے جسم پر ایک بہت ہی میلا گرتا تھا، یہ حالت دیکھ کر میں نے ان کی زوجہ سے عرض کی کہ آپ یہ کرتا دھو کیوں نہیں دیتیں؟ انہوں نے جواب دیا، بھائی! ان کے پاس صرف یہی ایک کرتا ہے اگر میں اسے دھوؤں تو پھر یہ پہنیں کیا؟ (تاریخ الخلفاء)

☆ آپ کے غلام ابوامیہ رحمۃ اللہ تعالیٰ علیہ فرماتے ہیں کہ مجھے ایک روز آقا کی حرم محترمہ (یعنی حضرت عمر بن عبدالعزیز رضی اللہ تعالیٰ عنہ زوجہ محترمہ) نے مسور کی دال کھانے کو دی تو میں نے شکایت کی کہ مجھ سے روزیہ مسور کی دال نہیں کھائی جاتی۔ آپ نے نرمی سے جواب دیا، بیٹے! خود تمہارے آقا امیر المؤمنین (رحمۃ اللہ تعالیٰ علیہ) کی خوراک بس یہی مسور کی دال ہے۔ (تاریخ الخلفاء)

☆ حضرت سعید بن سوید رحمۃ اللہ تعالیٰ علیہ فرماتے ہیں کہ حضرت عمر بن عبدالعزیز رضی اللہ تعالیٰ عنہ جب نماز پڑھانے آتے تو اس حال میں کہ آپ کی قمیص کے آگے پیچھے پیوند لگے ہوتے تھے۔ (تاریخ الخلفاء)

☆ حضرت مالک بن دینار رحمۃ اللہ علیہ فرماتے ہیں کہ میں بی بی رابعہ بصریہ (رحمۃ اللہ تعالیٰ علیہا) کے پاس گیا، دیکھا کہ ایک ٹوٹا ہوا پیالہ رکھا ہوا تھا جسے وضو اور پانی پینے کیلئے استعمال کرتی تھیں، ایک پرانی چٹائی اور ایک اینٹ تھی جسے تکیہ کے طور پر استعمال کیا جاتا۔ آپ کی یہ تنگ دستی دیکھ کر مجھے رونا آ گیا۔ میں نے کہا، میرے کچھ دولت مند دوست ہیں اگر آپ چاہیں تو آپ کیلئے ان سے کچھ طلب کروں؟ آپ نے جواب دیا، اے مالک! آپ نے سخت غلطی کی کیا میرا اور ان کا روزی عطا فرمانے والا ایک نہیں ہے؟ میں نے کہا ہاں پھر فرمایا کہ کیا کبھی اللہ تعالیٰ نے مفلسوں کو اس لئے فراموش فرمایا کہ وہ مفلس ہیں اور کبھی دولت مند کو اسلئے یاد رکھا کہ وہ دولت مند ہیں؟ میں نے کہا نہیں۔ فرمایا جب وہ ذات پاک تمام حال جانتی ہے تو پھر کیا ضرورت ہے کہ اسے یاد کروانے کی کوشش کی جائے، اگر اس کی خواہش یہی ہے تو ہماری خواہش بھی یہی ہے۔ (تذکرۃ الاولیاء)

☆ حضرت عمر فاروق رضی اللہ عنہ ارشاد فرماتے تھے کہ رسول اللہ صلی اللہ علیہ وسلم کتنے برس نبی رہے (یعنی دنیا میں جلوہ افروز رہے) لیکن آپ کی اور آپ کے اہل خانہ کی یہ حالت تھی کہ کبھی دن کو کھانا کھایا تو رات کو بھوکے رہے اور رات کو کھایا تو دن کو بھوکے رہے اور مدنی آقا صلی اللہ تعالیٰ علیہ وسلم اپنے کپڑے دھونے کیلئے اتارتے اور دھو کر پھیلاتے، اتنے میں حضرت بلال رضی اللہ تعالیٰ عنہ آ کر نماز کی اطلاع دیتے تو آپ کے پاس دوسرا کپڑا نہ ہوتا تھا کہ اسے پہن کر نماز کیلئے تشریف لیجاتے چنانچہ جب وہی کپڑے سوکھتے تو پہن کر نکلتے۔ (احیاء العلوم)

☆ سیدہ عائشہ رضی اللہ تعالیٰ عنہا فرماتی ہیں کہ رسول اللہ صلی اللہ تعالیٰ علیہ وسلم کے گھر میں ہم پر چالیس چالیس روز گزر جاتے تھے لیکن نہ تو چراغ جلتا تھا نہ آگ سلگتی تھی۔ کسی نے عرض کی کہ پھر گزرا اوقات کی کیا صورت تھی؟ آپ رضی اللہ تعالیٰ عنہا نے ارشاد فرمایا، کھجور اور پانی۔ (ابن ماجہ)

☆ حمص کے گورنر حضرت عمر بن سعد رضی اللہ تعالیٰ عنہ جب حضرت عمر فاروق رضی اللہ تعالیٰ عنہ کے پاس حاضر ہوئے تو حضرت عمر رضی اللہ تعالیٰ عنہ نے ان سے دریافت کیا کہ دنیاوی سامان سے تمہارے پاس کیا کیا چیزیں ہیں؟ عرض کی، ایک عصا ہے جس سے سہارا لیتا ہوں اور سانپ وغیرہ کو مارتا ہوں، اناج رکھنے کیلئے ایک تھیلا ہے، ایک برتن ہے جس میں کھانا کھاتا ہوں، اسی کو غسل کیلئے استعمال کرتا ہوں، اسی سے کپڑے دھوتا ہوں اور ایک لوٹا ہے جسے طہارت کیلئے استعمال کرتا ہوں اور اسی سے پانی پیتا ہوں اور بس۔ (احیاء العلوم)

آپ نے ملاحظہ فرمایا کہ شہنشاہ کونین صلی اللہ تعالیٰ علیہ وسلم نے اُمت کی تعلیم اور محتاجوں کی تسلی کیلئے کس قدر قلیل مال و متاع پر قناعت فرمائی اور آپ کی اتباع میں صحابہ کرام اور اولیائے عظام رضی اللہ عنہم نے بھی اپنے سادہ طرز زندگی کے ذریعے قیامت تک آنے والے مسلمانوں کیلئے کیسا بہترین عملی نمونہ پیش فرمایا۔ کاش! ہم بھی نعمتوں کی کمی پر شکوہ کرنے کی بجائے اپنے بزرگانِ دین رضی اللہ عنہم کی حیاتِ پاک کو یاد کر کے خود کو صبر کا عادی بنا کر بلندی درجات، گناہوں کے کفارے، اللہ عزوجل کی رضا اور جنت کے حصول کی فکر کرتے۔ اللہ تعالیٰ سمجھ عطا فرمائے، آمین

آخری عرض

پیارے اسلامی بھائیو! یہاں تک بیان کردہ مدنی معروضات کو بغور پڑھنے کے بعد اپنی سابقہ زندگی پر ایک محاسبانہ نگاہ دوڑائیے۔ اگر آپ کو یاد آجائے کہ کسی نازک لمحے میں شیطان کے بہکاوے میں آکر اللہ تعالیٰ کی تقسیم بے عیب پر قلبی یا زبانی طور پر اعتراض جیسی سنگین غلطی میں مبتلا ہونے کی نادانی سرزد ہو چکی ہے تو چاہئے کہ فوراً سے پیشتر توبہ کر لیں اور اگر مناسب تصور فرمائیں تو توبہ کے ساتھ ساتھ احتیاطاً تجدید ایمان اور اگر شادی شدہ ہیں تو تجدید نکاح کرنا بھی بہتر رہے گا کیونکہ ہو سکتا ہے کہ کبھی غصے یا جھنجھلاہٹ میں زبان سے کوئی کلمہ کفر نکل گیا ہو۔

اس سلسلے میں خصوصاً اسلامی بہنوں کیلئے اپنا محاسبہ کرنا بے حد ضروری ہے کیونکہ فطرتاً اسلامی بہنوں میں صبر کا مادہ بہت کم ہوتا ہے اور یہی صبر کی کمی شکوہ و شکایت میں کثرت کا سبب بنتی ہے۔ اسلامی بہنوں کو درج ذیل حدیث پاک پر ٹھنڈے دل سے غور کر کے خوفِ خدا عز و جل محسوس کرنا چاہئے کہ ایک مرتبہ رحمتِ عالم صلی اللہ تعالیٰ علیہ وسلم نے عورتوں سے ارشاد فرمایا، اے عورتوں کے گروہ! تم صدقہ و خیرات زیادہ دیا کرو، کیونکہ مجھے دکھایا گیا ہے کہ بروز قیامت تم زیادہ جہنم میں جاؤ گی۔ عورتوں نے عرض کی، یا رسول اللہ صلی اللہ تعالیٰ علیہ وسلم! کس سبب سے؟ ارشاد فرمایا کہ تم لعنت زیادہ کرتی ہو اور اپنے خاوند کی ناشکری کرتی ہو۔ (بخاری و مسلم)

شیخ عبدالحق محدث دہلوی رحمۃ اللہ تعالیٰ علیہ اس حدیث پاک کے تحت ارشاد فرماتے ہیں کہ عورت کا مزاج ہے کہ اگر شوہر سے سو قسم کے ناز و نعمت بھی دیکھ چکی ہو اور صرف ایک بار اس کے حق میں کمی واقع ہو جائے تو کہہ دیتی ہے کہ تیرے پاس آکر میں نے سکھ چین کا منہ نہیں دیکھا۔ جیسا کہ ایک دوسری حدیث میں آچکا ہے۔ (اشعۃ الملعات)

اسلامی بہنیں ملاحظہ فرمائیں کہ جب شوہر کے احسانات کے جواب میں ناشکرے پن میں گرفتار ہونا کثرت سے جہنم میں جانے کا سبب بن سکتا ہے تو پھر مالکِ کائنات عز و جل کی عطا کردہ نعمتوں کی کثرت کے باوجود شکایت کی عادت کتنی مہلک ثابت ہوگی۔

نتیجہ یہ نکلا کہ ہر ایک کو چاہئے کہ آئندہ کیلئے اپنی زبان کو اللہ تعالیٰ کی نعمتوں کے حصول پر شکر کا تکلف عادی بنائے اور اس بہترین خصلت پر استقامت حاصل کرنے کیلئے ایسے لوگوں کی صحبت سے بچنے کی کوشش کرے کہ جو کسی بھی حال میں اللہ تعالیٰ سے راضی و خوش و مطمئن نہیں رہتے بلکہ انہیں ہر وقت کسی نہ کسی نعمت کی کمی کا شکوہ کرتے ہی دیکھا جاتا ہے اس کے برعکس ایسے لوگوں کی صحبت کو ضرورتاً تلاش کرے کہ جو نہ صرف خود ہر معاملے میں اپنے رب عز و جل کی رضا پر راضی رہتے ہیں بلکہ دوسرے اسلامی بھائی بہن کو شکایت و اعتراض کے ذریعے اپنی آخرت کو برباد کرتا دیکھیں تو احسن طریقے سے اصلاح کرنے کی کوشش کرتے ہیں۔

الحمد للہ عز وجل! اس قسم کے پاکیزہ فطرت اسلامی بھائیوں اور اسلامی بہنوں کی صحبت حاصل کرنے کیلئے دعوت اسلامی کے بابرکت ماحول کے قریب رہنے کی کوشش کیجئے۔ کراچی پر دعوت اسلامی کا ہفتہ وار اجتماع، سبزی منڈی میں واقع عالمی مرکز فیضانِ مدینہ میں ہر ہفتے کو اسلامی بھائیوں کیلئے اور ہر اتوار کو اسلامی بہنوں کیلئے منعقد ہوتا ہے۔

آپ نہ صرف خود کرم فرمائیے بلکہ اپنے گھر کی اسلامی بہنوں کو بھی شرکت فرمانے کی ترغیب دیجئے۔ دیگر شہروں میں رہائش پذیر اسلامی بھائی اپنے شہروں میں ہونے والے اجتماع کے دن اور مقام کی معلومات حاصل فرما کر شرکت کی کوشش کریں۔

اللہ تعالیٰ تمام مسلمان بھائیوں اور بہنوں کو ہمیشہ کیلئے شکوہ شکایت سے دور فرمائے، اپنی رضا پر راضی رہنے اور صبر و تحمل کا عادی بننے کی توفیق عطا فرمائے نیز گزشتہ زندگی جتنی بے ادبی سرزد ہوئی اس سے درگزر فرمائے۔ آمین بجاہ النبی الامین صلی اللہ تعالیٰ علیہ وسلم